

سلسلہ
مواعظ حسنہ
نمبر ۷۲

نگاہِ نبوت میں محبت کا مقام

شیخ العرب عارف باللہ مجتہد زمانہ حضرت اقدس مولانا شاہ حکیم محمد اختر صاحب مدظلہ العالی

خانقاہ امدادیہ اشرفیہ گلشن اقبال، لاہور



سلسلہ موعظاۃ حسنہ نمبر ۷۲

نگاہِ نبوت ﷺ مُحِبَّتِ كَا مَقَام

سَيِّحُ الْعَرَبِ عَارِفٌ بِاللُّغَةِ مَجْدُ زَمَانِهِ
وَالْعَجْمِ عَارِفٌ بِاللُّغَةِ مَجْدُ زَمَانِهِ

حضرت اقدس مولانا شاہ حکیم محمد اختر صاحب مدظلہ العالی

... حسب پابلیشنگ وارثانہ ...

حکیم نامت حضرت اقدس مولانا شاہ حکیم محمد اختر صاحب مدظلہ العالی

پہ فیض صحبت ابرار اور صحبت سے
 جو میں نشر کرتا ہوں خزانے تیرے کاروں کے

محبت تیرا صحبت ہے ثمر میں تیرے کاروں کے
 جو میں نشر کرتا ہوں خزانے تیرے کاروں کے

* انتساب *

*
 حکیم الذکر عارف بزرگوار حضرت اقدس مولانا شاہ حکیم محمد شاہ صاحب مدظلہ العالی
 کے ارشاد کے مطابق حضرت والا رحمۃ اللہ علیہ کی جملہ تصانیف و تالیفات

محلی اشرف حضرت مولانا شاہ ابرار الحق صاحب مدظلہ العالی

اور

*
 حضرت اقدس مولانا شاہ عبد الغنی صاحب مدظلہ العالی

اور

*
 حضرت مولانا شاہ محمد احمد صاحب مدظلہ العالی

کی

صحبتوں کے فیوض و برکات کا مجموعہ ہیں

*

ضروری تفصیل

- وعظ : نگاہ نبوت ﷺ میں محبت کا مقام
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ وعظ : ۴ ربیع الاول ۱۴۱۴ھ مطابق ۲۳ اگست ۱۹۹۳ء بروز پیر
- مقام : خانقاہ ری یونین سینٹ پیئر، جزیرہ ری یونین
- مرتب : حضرت سید عشرت جمیل میر صاحب مدظلہ (خلیفہ مجاز بیعت حضرت والا رحمۃ اللہ علیہ)
- تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080، +92.316.7771051
- ای میل: khaqah.ashrafia@gmail.com
- ناشر : کتب خانہ مظہری، گلشن اقبال، بلاک نمبر ۲، کراچی، پاکستان

قارئین و مجاہدین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نبیرہ و خلیفہ مجاز بیعت حضرت والا رحمۃ اللہ علیہ
ناظم شعبہ نشر و اشاعت، خانقاہ امدادیہ اشرفیہ

عنوانات

- ۵..... صحبتِ اہل اللہ کی اہمیت.....
- ۵..... عورتوں کے لیے معیتِ صادقین کا طریقہ.....
- ۸..... گناہ چھوڑنے کا مجاہدہ اصل مجاہدہ ہے.....
- ۸..... پردہ مرد و عورت دونوں پر واجب ہے.....
- ۱۰..... اولیاء اللہ کی ولایت کا میسریل.....
- ۱۱..... اصلاح صرف زندہ شیخ سے ہوتی ہے.....
- ۱۲..... شیخ اس کو بناؤ جس سے مناسبت ہو.....
- ۱۲..... گناہوں سے بچنے کی ہمت صحبتِ صالحین سے ملتی ہے.....
- ۱۳..... دعائے سفر کی عجیب و غریب تشریح.....
- ۱۴..... اچھی اور بُری صحبت کے اثرات.....
- ۱۵..... گُفار سے ترکِ موالات.....
- ۱۷..... ایک جھوٹے نبی کا واقعہ.....
- ۱۹..... حضرت وحشی کے اسلام کا واقعہ.....
- ۲۲..... بندوں سے اللہ کی محبت کے معنی.....
- ۲۳..... بندوں پر اللہ کی محبت کے آثار.....
- ۲۴..... حضور صلی اللہ علیہ وسلم کی نظر میں محبت کا مقام.....
- ۲۶..... بزرگی کا معیار.....
- ۲۷..... عالم کا سونا عبادت کیوں ہے؟.....
- ۳۰..... شیخ سے استفادہ بیان پر موقوف نہیں.....
- ۳۰..... شیخ سے والہانہ تعلق کی مثال.....
- ۳۱..... مجالسِ اہل اللہ کی اہمیت.....

نگاہِ نبوت ﷺ میں محبت کا مقام

أَحْمَدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى، أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ۝

صحبتِ اہل اللہ کی اہمیت

اللہ تعالیٰ اپنے اولیاء اور دوستوں کو جو تعلق عطا فرماتے ہیں وہ تعلق خاص موقوف ہے صحبت پر۔ کوئی کتنا ہی علامہ اور قابل ہو، لیکن اگر اس کو اہل اللہ کی صحبت نہ ملے تو اہل اللہ نہیں ہو سکتا۔ علم کے باوجود کہیں نہ کہیں نفس کی شرارت داخل ہو جائے گی، اس لیے دین کو اللہ تعالیٰ نے صحبت پر موقوف رکھا ہے۔ ایک لاکھ امام ابو حنیفہ رحمۃ اللہ علیہ اور ایک لاکھ امام بخاری رحمۃ اللہ علیہ جیسے بھی پیدا ہو جائیں، لیکن قیامت تک صحابی نہیں ہو سکتے، اس لیے کہ سید الانبیاء صلی اللہ علیہ وسلم کی نبوت کا آفتاب اور بلب جتنے کروڑ ملین پاور کا تھا، اب اس پاور کا کوئی بلب دنیا میں قیامت تک نہیں مل سکتا، لہذا اب کوئی صحابی نہیں ہو سکتا۔ اس لیے ہمارے اکابر کا یہ جو سلسلہ ہے کہ مختلف شہروں میں اور ملکوں میں جانا، کچھ دن وہاں قیام کرنا مجلسیں کرنا یہ حقیقت میں اسی صحبت پر عمل ہے۔

عورتوں کے لیے معیتِ صادقین کا طریقہ

اسی بہانے سے مستورات کو پردوں سے آواز تو پہنچتی ہے، یہ بھی ایک قسم کی



صحبت ان کو حاصل ہے۔ یعنی مرد کا مسئلہ تو یہ ہے کہ وہ نبی کو دیکھ لے تو صحابی ہو گیا، اگر اندھا ہے تو نبی اس کو دیکھ لے تو بھی صحابی ہو گیا، حالاں کہ اس نے خود نہیں دیکھا، جیسے حضرت عبداللہ ابن اُم مکتوم نے کہاں دیکھا تھا؟ نابینا تھے، لیکن حالت ایمان میں اگر خود نہ بھی دیکھ سکے، لیکن نبی اس کو دیکھ لے تو وہ بھی صحابی ہو جاتا ہے۔ عورتیں اگرچہ اپنے شیخ کو نہ دیکھیں، کیوں کہ ان کے لیے پردہ کا حکم ہے، لیکن شیخ کی آواز سن لیں اور اس مجلس میں ان کا موجود رہنا یہی ان کا صحبت یافتہ ہو جانا ہے، اس لیے وہ بھی صحابیات ہیں جنہوں نے حالت ایمان میں سرورِ عالم صلی اللہ علیہ وسلم کی زیارت کی بغیر دیکھے، یعنی آپ صلی اللہ علیہ وسلم کے الفاظِ نبوت کی سماعت کی۔ سرورِ عالم صلی اللہ علیہ وسلم کا عہد نبوت پایا اور انہوں نے آپ صلی اللہ علیہ وسلم کی آواز سن لی۔ نہ نبی نے ان کو دیکھا نہ انہوں نے نبی کو دیکھا، لیکن وہ صحابیات ہیں یا نہیں؟ تو یہ ہے صحبت کا طریقہ جو ہمارے اکابر کا چلا آ رہا ہے۔ یہ میرا سفر ری یونین اور مولانا داؤد کا یہ سب انتظام کرنا خانقاہ وغیرہ کا، سب کا حاصل صحبت ہے کہ اپنے بزرگوں کی صحبت مل جائے، اکابر کی صحبت مل جائے، اگر اکابر نہ ہوں تو ان کے صحبت یافتہ کی صحبت بھی کافی ہے۔ اگر دہلی کے حکیم اجمل خان اب زندہ نہیں ہیں، لیکن اگر آپ کو معلوم ہو جائے کہ فلاں صاحب دس سال حکیم اجمل خان کے ساتھ رہے ہیں، تو آپ ان پر بھی اعتماد کرتے ہیں۔ بس یہی مسئلہ ہے۔ اب ظاہر بات ہے کہ اکابر تو چلے گئے، لہذا ان کے صحبت یافتہ کی صحبت بھی مل جائے تو اس کو غنیمت سمجھو اور اس کی برکت ایسی ہوتی ہے کہ حضرت مولانا شاہ اسماعیل شہید اور سید احمد شہید رحمۃ اللہ علیہما ان دونوں کے ہاتھوں پر دو خواتین بیعت ہوئیں جو پہلے بہت گناہ گار زندگی گزارتی تھیں اور بیعت ہوئیں، کپڑے سے، پردہ سے، انہوں نے انہیں نہیں دیکھا، لیکن ان کی باتیں سنتی رہیں، نصیحتیں سنتی رہیں، یہاں تک کہ جب جہاد کا ان بزرگوں نے اعلان کر دیا کہ بھئی! اب چلنا ہے بالا کوٹ اور سکھوں سے جہاد کرنا ہے۔ تو جب حضرت سید احمد شہید اور سید اسماعیل شہید چلے، تو یہ دونوں رونے لگیں کہ ہم کو توبہ کر اگر آپ کہاں جا رہے ہیں؟ اب ہم کس سے دین سیکھیں گی؟ لہذا ہمیں بھی لے چلو۔ تو سید احمد شہید اور مولانا اسماعیل شہید نے فرمایا کہ تم لوگ کیا کرو گی وہاں چل کر؟ تو انہوں نے کہا کہ ہم اپنے شوہروں کے ساتھ جائیں گی اور میدانِ جہاد کے پہاڑوں کے دامن



میں جہاں ہمارا خیمہ ہو گا رات بھر مجاہدین کے گھوڑوں کے لیے چنادیں گی، چکی چلائیں گی، جبکہ یہ پہلے بہت مال دار تھیں، پھولوں پر سونے والیں، لہذا جب جہاد شروع ہوا تو بالا کوٹ کے پہاڑوں کے دامن میں ان کے خیمے لگے، رات بھر چکی چلانے سے ان کے ہاتھوں میں چھالے پڑ گئے، کیوں کہ یہ کام کبھی کیا نہ تھا۔ دلی کے ایک آدمی نے پوچھا کہ اے میری بہنو! میں آپ سے ایک سوال کرتا ہوں، آپ لوگ پہلے بہت مال دار تھیں، پھولوں پر سونے والیں تھیں، نوکر چاکر تھے اور تمہاری زندگی آزادی کی تھی، نہ روزہ نہ نماز، گناہ گار زندگی تھی، کیا تم کو اب اس میں مزہ آرہا ہے کہ پھولوں کے بجائے بالا کوٹ کی کنکریوں پر سو رہی ہو؟ اور ہاتھوں میں بجائے پلاؤ بریانیوں کے چھالے پڑ گئے ہیں؟ تو ان دونوں نے جو کہا اور اس کو مجھے سنایا حضرت مولانا شاہ محمد احمد صاحب رحمۃ اللہ علیہ نے، میں وہ الفاظ نقل کرتا ہوں۔

حضرت مولانا شاہ محمد احمد صاحب رحمۃ اللہ علیہ سلسلہ نقشبندیہ کے بہت بڑے شیخ ہیں، مگر مشائخِ چشتیہ کے بھی شیخ ہیں۔ ہمارے شیخ مولانا ابرار الحق صاحب نے بھی ان کو اپنا شیخ بنایا تھا۔ تو بطور نعمت کے عرض کرتا ہوں کہ مولانا شاہ محمد احمد صاحب سلسلہ نقشبندیہ میں مولانا شاہ فضل رحمٰن صاحب گنج مراد آبادی رحمۃ اللہ علیہ کے خلیفہ کے خلیفہ ہیں اور بارہ سال تک اپنے شیخ کی صحبت میں رہے ہیں، سر سے پیر تک عشقِ الہی کی آگ بھری ہوئی تھی۔ ان کی صحبت میں میں تین سال رہا ہوں۔ جب میں سولہ سال کا تھا تو تین برس تک روزانہ مسلسل ان کی صحبت اللہ تعالیٰ نے نصیب فرمائی۔ عصر تک تو میں کالج میں حکمت پڑھتا تھا، عصر کے بعد رات گیارہ بجے تک حضرت کی صحبت میں بیٹھتا تھا۔ تو میں نقشبندی بزرگوں کا بھی صحبت یافتہ ہوں اور صرف صحبت یافتہ ہی نہیں بلکہ مُجازِ بیعت بھی۔ حضرت نے مجھ کو اور میرے شیخ کے داماد حکیم کلیم اللہ صاحب کو مُجازِ بیعت بنایا ہے۔ مولانا کے حالات بھی چھپ کے آئے ہیں۔ اس میں اس فقیر کا بھی مُجازین میں تذکرہ ہے۔

تو حضرت نے جو مجھ کو سنایا وہ میں آپ کو سنارہا ہوں کہ جب ان دو عورتوں سے مجاہدین میں سے کسی نے پوچھا کہ میری بہنو! تم کو یہاں کنکریوں پر سونے کو مل رہا ہے اور تم دلی کے مال دار گھرانے کی ہو اور رات بھر چکی چلانے سے تمہارے ہاتھوں میں چھالے پڑے ہوئے ہیں، تو یہ زندگی تم کو مزیدار معلوم ہوتی ہے یا دلی میں جو عیش کی تھی، غفلت کی تھی؟ ان دونوں



نے جو جواب دیا وہ مولانا شاہ محمد احمد صاحب نے مجھ کو سنایا، ان دونوں نے یہ کہا کہ سید احمد شہید اور مولانا اسماعیل شہید ان دو بزرگوں کے ہاتھوں پر جب سے ہم بیعت ہوئے اور پردہ کے ساتھ ان کی نصیحتیں سنی گویا ان کی صحبتیں ملی اور ان کنکریوں پر سونے کی تکلیف اٹھانے سے اور مجاہدین کے گھوڑوں کے لیے رات بھر چکی چلانے سے، ان دونوں بزرگوں کی دعاؤں کے صدقے میں ہم کو ایسا ایمان اور یقین عطا ہوا ہے کہ اگر ہمارا ایمان ہمارے قلب سے نکال کر بالا کوٹ کے ان پہاڑوں پر رکھ دیا جائے تو یہ ٹکڑے ٹکڑے ہو جائیں گے اور برداشت نہیں کر سکیں گے۔

گناہ چھوڑنے کا مجاہدہ اصل مجاہدہ ہے

آہ! اللہ ایسے نہیں ملتا۔ مجاہدے سے ملتا ہے، تکلیف اٹھانے سے ملتا ہے۔ جو ظالم ذکر کے مزے سے مست رہے، لیکن جہاں عورتیں سامنے آگئیں اب وہاں فیل ہو گیا اور اللہ سے دور ہو گیا، کیوں کہ حرام لذت کے مقابلے میں وہ اللہ کو ترجیح نہیں دے رہا ہے، اپنے نفس کو آگے بڑھا رہا ہے۔ آپ سے میں پوچھتا ہوں کیا یہ شرافتِ محبت ہے کہ رات کو تہجد پڑھی، اللہ سے روئے، لیکن جب گناہ کا موقع آیا تو وہاں خدا یاد نہیں رہا، اس لیے عرض کرتا ہوں کہ گناہ چھوڑنے کا مجاہدہ اصل مجاہدہ ہے یعنی اپنی آنکھوں کو نامحرموں سے بچانا، جھوٹ سے بچنا، نافرمانی سے بچنا، غرض جتنی چیزیں شریعت کے خلاف اس وقت ری یونین کے معاشرہ میں ہیں، ان میں خاص کر عورتوں کا بے پردہ گھومنا بھی شامل ہے۔

پردہ مرد و عورت دونوں پر واجب ہے

حضرت عبد اللہ ابن ام مکتوم نابینا صحابی جب آئے تو آپ صلی اللہ تعالیٰ علیہ وسلم کی وہاں دو بیویاں حضرت میمونہ اور حضرت ام سلمہ رضی اللہ تعالیٰ عنہما موجود تھیں۔ آپ صلی اللہ علیہ وسلم نے فرمایا: **اِحْتَجَبْنَا** اے میری بیویو! پردہ کر لو۔ تو ہماری ان دونوں ماؤں نے، سرورِ عالم صلی اللہ تعالیٰ علیہ وسلم کی دونوں بیویوں نے عرض کیا: **اَلَيْسَ هُوَ اَعْلَىٰ لَا يُبْصِرُنَا وَلَا يَعْرِفُنَا** کیا عبد اللہ ابن ام مکتوم نابینا نہیں ہیں؟ وہ ہم کو کیسے دیکھیں گے؟ آپ صلی اللہ علیہ وسلم نے ارشاد فرمایا:



أَفَعَمِيَآوَانِ أَنْتُمَا أَلَسْتُمَا تُبْصِرَانِيهِ ۚ

کیا تم دونوں بھی نہیں دیکھتی ہو؟ کیا تم بھی اندھی ہو؟ کیا تم دونوں بھی نابینا ہو؟ جب اللہ نے اپنے معصوم پیغمبر کی پاکیزہ بیویوں کو حضرت عبد اللہ ابن ام مکتوم جیسے صحابی سے پردہ کرایا، تو ہم جیسے ناپاکوں کا کیا منہ ہے کہ تقدس کا دعویٰ کریں؟ پردہ دونوں طرف سے واجب ہے۔ نہ مسلمان مرد عورت کو دیکھے، نہ مسلمان عورتیں مردوں کو دیکھیں۔ اسی لیے ٹیلی ویژن حرام ہے کہ ٹیلی ویژن پر ایک مرد خبریں سن رہا ہے اور عورتیں بیٹھی دیکھ رہی ہیں اور نامحرم عورتوں کو مرد دیکھ رہے ہیں۔ ادھر حاجی صاحب بیٹھے ہوئے ہیں ادھر حجتن صاحبہ بیٹھی تسبیح لیے پڑھ رہی ہیں اور غیر محرم مردوں کو دیکھ رہی ہیں اور حاجی صاحب بھی ہر سال حج کر کے ٹیلی ویژن پر خواتین سے خبریں سن رہے ہیں۔ کان ہی سے نہیں آنکھوں سے بھی سنتے ہیں۔ جو شخص ٹیلی ویژن پر خبر سنتا ہے وہ کان سے بھی سنتا ہے، آنکھ سے بھی سنتا ہے، یعنی آنکھ سے دیکھتا رہتا ہے کہ یہ عورت کیسے منگ منگ کر خبر سن رہی ہے، کیا لپک ہے، کیا الفاظ کو چبا چبا کر بیان کرتی ہے؟ یہ مشق کرتی ہیں کہ ایسا بولو کہ مرد پاگل ہو جائیں جبکہ حکم ہے:

فَلَا تَخْضَعَنَّ بِالْقَوْلِ فَيَطْمَعَ الَّذِي فِي قَلْبِهِ مَرَضٌ ۚ

یعنی اپنی فطری نرم آواز کو بھاری کر کے بولو، ورنہ جن کے دل میں مرض ہے وہ طمع کریں گے، لالچ کریں گے، گناہ کے خیالات شروع ہو جائیں گے۔ خیر القرون کا زمانہ ہے، سید الانبیاء صلی اللہ علیہ وسلم موجود ہیں، قرآن کا نزول ہو رہا ہے، جبرئیل علیہ السلام کی آمد و رفت ہو رہی ہے، صحابہ جیسی مبارک ہستیوں سے آپ صلی اللہ علیہ وسلم نے فرمایا: اے علی! اگر اچانک نظر پڑ جائے تو معاف ہے، لیکن خبردار! دوسری نظر مت ڈالتا:

لَا تَتَّبِعِ النَّظْرَةَ النَّظْرَةَ فَإِنَّ لَكَ الْأُولَىٰ وَلَيْسَتْ لَكَ الْأُخْرَىٰ ۚ

پہلی نظر معاف ہے کیوں کہ اچانک ہے، لیکن دوسری نظر حرام ہے۔ آج کل کی عورتیں اور مرد

۱ سنن ابی داؤد: ۳۳۳/۱: ۵ باب فی قوله عز وجل: وقل للمؤمنات يغضضن من ابصارهن ایچ ایم سعید

۲ الاحزاب: ۳۲

۳ سنن ابی داؤد: ۲۹۲/۱: ۵ باب ما یؤمر به من غض البصر ایچ ایم سعید



دونوں کہتے ہیں، مگر اہی کے اندھیروں میں ان کے الفاظ یہ ہوتے ہیں کہ مولانا! پردہ تو دل کا ہے، دل صاف نظر پاک یا دل پاک نظر صاف، تو معلوم یہ ہوا کہ حضرت علی رضی اللہ عنہ جن کا ایمان اس مقام پر تھا کہ فرماتے ہیں کہ جب میں قیامت کے دن جنت اور دوزخ کو دیکھوں گا تو **مَا أَرَدْتُ يَقِينًا** میرے یقین میں اضافہ نہیں ہوگا، اتنا یقین مجھ کو سرورِ عالم صلی اللہ علیہ وسلم کی صحبت کے صدقے میں دنیا ہی میں حاصل ہے۔ تو جن کا ایمان اس درجے کا ہے کہ گویا وہ جنت اور دوزخ کو دیکھ رہے ہیں ان کے لیے تو نظر کی حفاظت کا حکم ہے اور آج اس زمانے میں کیا ہم لوگوں کا دل حضرت علی رضی اللہ عنہ کے دل سے زیادہ پاک ہے اور ہماری نظر ان کی نظر سے زیادہ صاف ہے؟ یا دل صاف نظر پاک یا دل پاک نظر صاف، بتائیے یہ کیا ہے؟ بے وقوفی نادانی کی بات ہے۔ اسی لیے آج کل اولیاء اللہ کم پیدا ہو رہے ہیں اور کمی کی وجہ یہ ہے کہ ہمارے اندر تقویٰ کی کمی ہے۔ اللہ تعالیٰ نے اپنی دوستی کی بنیاد تقویٰ پر رکھی ہے کہ گناہ سے بچو:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ﴿٦٦﴾

اللہ کے جو دوست ہیں ان کو میدانِ محشر کی ہولناکیوں کا کوئی خوف نہیں ہوگا اور نہ دنیا سے جدا ہونے کا ان کو کوئی غم ہوگا، کیوں کہ اعلیٰ چیز کی طرف جارہے ہیں۔

اولیاء اللہ کی ولایت کا میٹیریل

لیکن اولیاء اللہ کی ولایت کا میٹیریل اور اجزائے ترکیبہ دو ہیں: (۱) ایمان (۲) تقویٰ جیسا کہ آگے آیت میں ہے۔ **الَّذِينَ آمَنُوا** ماضی ہے یعنی ایک دفعہ ایمان لانا کافی ہے **وَكَانُوا يُتَّقُونَ** یہ استمرار ہے، جب مضارع پر **كَانَ** داخل ہوتا ہے تو استمراری بن جاتا ہے۔ مطلب یہ ہوا کہ ایمان لانے کے بعد ولی اللہ بننے کے لیے ساری زندگی تقویٰ کا غم اور گناہ چھوڑنے کا غم اور نافرمانی سے بچنے کے پاڑے بیلنے پڑیں گے۔ پہلے پاڑے بیلنے کو ملیں گے پھر پاڑے کھانے کو ملیں گے، لیکن ہم لوگوں کا مزاج یہ ہے کہ پاڑے بیلنے نہ پڑیں عورتیں بیل کر پیش کر دیں، یعنی مجاہدات نہ کرنے پڑیں اور ثمرات مل جائیں، لیکن۔

اِس خِیَالِ اسْتِ وَ مَحَالِ اسْتِ وَ جَنُوبِ



اصلاح صرف زندہ شیخ سے ہوتی ہے

تو میں عرض کر رہا تھا کہ صحبتِ صالحین ہو، اہل اللہ کی صحبت خصوصاً کسی صاحب سلسلہ شیخ کی صحبت ہو جو بیعت ہو کسی کے ہاتھ پر، تو اس کی صحبت کا کیا کہنا، کیوں کہ شیخ کی عظمت ہوتی ہے، احترام ہوتا ہے کہ میرا شیخ ہے۔ مثل مشہور ہے کہ اپنا پیر پیر، دوسرے کا پیر آدمی۔ عظمت کی وجہ سے اس کی اتباع آسان ہوتی ہے، اسی لیے اکابر نے صحبتِ شیخ کا ہمیشہ اہتمام کیا ہے، اسی لیے اپنے مشائخ کے انتقال کے بعد فوراً دوسرے شیخ کا انتخاب کیا تاکہ سرپر بڑے کا سایہ رہے، کیوں کہ مقصود اللہ کی ذات ہے، شیخ ذریعہ مقصود ہے۔ پس شیخ کو اتنا زیادہ مقصود بنالینا کہ صاحب ان کے بعد کسی سے دل ہی نہیں لگتا یہ شرک فی الطریق ہے اور یہ شخص اللہ تعالیٰ کے مقابلے میں شخصیت کو ترجیح دے رہا ہے۔

اللہ تعالیٰ نے **كُونُوا مَعَ الصّٰدِقِیْنَ** فرمایا ہے، **كُونُوا** امر ہے اور امر مضارع سے بنتا ہے جس میں تجدد استمراری کی شان ہے، جس سے ثابت ہوا کہ معیتِ صادقین میں استمرار ہو، ہمیشہ صادقین کے ساتھ رہو، کوئی زمانہ ایسا نہ ہو کہ معیتِ صادقین تمہیں حاصل نہ ہو۔ اور جب شیخ کا انتقال ہو گیا تو اس کا ساتھ تو ختم ہو گیا، لہذا دوسرا شیخ تلاش کرو، کیوں کہ اب اس کا فیض بند ہو گیا۔ مردہ شیخ سے اصلاح نہیں ہوتی، زندہ شیخ سے ہوتی ہے۔

مولانا رومی فرماتے ہیں: شیخ کی مثال ایسی ہے جیسے کچھ ڈولیں نیچے کنویں میں گری ہوئی ہیں اور ایک آدمی کنویں کے اوپر زندہ کھڑا ہے اور وہ اوپر سے اپنی ڈول کنویں میں ڈالے ہوئے ہے جس سے وہ گری ہوئی ڈولوں کو کنویں سے نکال رہا ہے تو یہ شیخ ہے اور اس کے دو مرتبے ہیں: جسم سے وہ آپ کے ساتھ ہے اور روح کے اعتبار سے وہ دنیا سے باہر ہے۔ آپ کی روح کو وہ اپنی روح سے پکڑ کر دنیا سے نکال رہا ہے اور اللہ تعالیٰ سے مل رہا ہے، ولی اللہ بنا رہا ہے۔ لیکن اگر وہ اوپر کا آدمی جو ڈول سے نکال رہا تھا انتقال کر گیا تو اب وہ کنویں سے نہیں نکال سکتا، کیوں کہ جس ہاتھ میں ڈول اور رسی تھی وہ نہیں رہا، لہذا اب دوسرا آدمی آئے اور اپنی ڈول ڈال کر کنویں سے دوسری ڈولوں کو نکالے گا۔ ایسے ہی شیخ کے انتقال کے بعد فوراً دوسرا شیخ کرو، کیوں کہ اس کا فیض اب بند ہو گیا۔ اگر خود بھی شیخ ہے تو اپنے خصوصی معاملات میں



وہ دوسرے شیخ کا محتاج ہو گا، اپنی اصلاح خود نہیں کر سکتا، جس طرح ڈاکٹر بیمار ہو جائے تو خود اپنا علاج نہیں کر سکتا، دوسرے ڈاکٹر کے مشورے کا محتاج ہوتا ہے۔ اسی پر میرے دو شعر ہیں جو ری یونین ہی میں ہوئے۔

نہیں پاتا شفا دکتور خود اپنی دواؤں سے
 کرے ہے جستجو دکتور بھی دکتورِ ثانی کی
 بدونِ صحبت مرشد تجھے کیسے شفا ہوگی
 نہیں جب شیخ اول جستجو کر شیخِ ثانی کی

شیخ اس کو بناؤ جس سے مناسبت ہو

لیکن شیخ اس کو بناؤ جس سے مناسبت ہو۔ یہ شرط ہے۔ یہ نہیں کہ چوں کہ میرا باپ ہے یا میرا فلاں اور فلاں ہے، لہذا میں بھی اس سے تعلق رکھوں گا۔ یہ راستہ بالکل مناسبت کا ہے، اگر مناسبت نہ ہوگی تو نفع نہ ہوگا۔ جیسے مثال کے طور پر آپ کو کسی کا خون چاہیے اور میرا صاحب کو دیکھا کہ بھی یہ تگڑا آدمی ہے اس کا خون بھی تگڑا ہوگا، لیکن ڈاکٹر نے کہا: نہیں بھائی، اس کو دبلے پتلے مولانا داؤد کا خون فٹ ہوگا، تو جب خون کا گروپ ملتا ہے پھر ڈاکٹر چڑھاتا ہے اور اسی سے فائدہ پہنچتا ہے۔ جب تک روحانی مناسبت نہ ہو اس وقت تک مزہ نہیں۔ نفع کا مدار مناسبت پر ہے۔ اگر مناسبت نہیں ہے تو نفع نہیں ہو سکتا۔

گناہوں سے بچنے کی ہمتِ صحبتِ صالحین سے ملتی ہے

بہر حال تو یہ عرض کر رہا ہوں کہ صحبتِ صالحین اور صحبتِ مشائخ کا ہم اہتمام کریں جو اس وقت ہمیں حاصل ہے۔ الحمد للہ! مجھ کو بھی آپ لوگوں کی صحبت حاصل ہے، شیخ اور مرید دونوں کو نفع ہوتا ہے۔ اگر شیخ اکیلا رہے، دین کی دعوت کا کام نہ ہو تو اس کا ایمان بھی کمزور ہو جائے گا۔ جو بندوں کو اللہ تعالیٰ سے جوڑتا ہے اس کو بھی اللہ تعالیٰ پیار کرتے ہیں۔ اس کی مثال یہ ہے کہ جیسے کسی کا بچہ گم ہو گیا اور ایک آدمی نے اخبار میں پڑھا کہ بچے کو لانے



والے کو پچاس ہزار کا انعام بھی ہے۔ وہ گیا اور ڈھونڈ کر باپ کے پاس لے آیا۔ وہ بچے سے نہیں کہے گا کہ لاؤ انعام۔ اگر بچے سے کہتا ہے کہ انعام لاؤ تو مخلص نہیں ہے۔ ابا سے انعام مانگے گا اور ابا اس بچے کو پیار کرنے سے پہلے اس لانے والے کو پیار کرے گا اور سینے سے لگا کر کہے گا، جزاک اللہ! آپ نے میری آنکھوں کی روشنی، میرے جگر کا ٹکڑا لادیا۔ اسی طرح جو محنت کر کے اللہ کے بندوں کو اللہ سے جوڑتا ہے، تو اللہ کا پہلا پیار جوڑنے والے کو ملتا ہے، لیکن علامت یہ ہے کہ بندے سے نہ کہے کہ انعام لاؤ جس طرح بچے سے انعام نہیں مانگتا، کیوں کہ بچہ کہاں سے دے گا؟ ابا سے لو، اسی طرح بندہ کہاں سے دے گا؟ تم رہا سے لو۔

اور جو بندہ اللہ والوں سے جڑ جاتا ہے وہ اللہ والا ہو جاتا ہے، کیوں کہ گناہوں سے بچنے کی ہمت بھی صحبت ہی سے نصیب ہوتی ہے۔ وہ دیکھتا ہے کہ دیکھو! یہ ہمارے بزرگ ری یونین میں جارہے ہیں اور کیسی کیسی لڑکیاں سامنے آتی ہیں، مگر بالکل نظر اٹھا کر نہیں دیکھتے اور اس سے حرام لذت نہیں لیتے، تو انسان سوچتا ہے کہ جب ہم جیسے انسان بھی یہ کر رہے ہوں تو ہم بھی کریں، ان کی ہمت کا فیض پہنچتا ہے اور توفیق نصیب ہوتی ہے۔ تو دوستو! اس لیے اللہ تعالیٰ کی اس نعمت کی قدر کیجیے، ہم بھی کریں آپ بھی کریں۔ کتنا فاصلہ کراچی کا ہے اور یہاں آکر کے ہم اس طریقے سے دینی مجلسیں کر رہے ہیں، اس میں علم دین بھی مل رہا ہے اور اہل اللہ کی صحبت بھی مل رہی ہے۔ ہر آدمی دوسرے کو صالح سمجھے اور سوچے کہ مجھ کو ری یونین کے صالحین کی صحبت مل رہی ہے۔

دعائے سفر کی عجیب و غریب تشریح

اس لیے سفر کی جو دعا سکھائی گئی اس میں صالحین کی صحبت مانگی گئی ہے:

اللَّهُمَّ بَارِكْ لَنَا فِيهَا وَارْزُقْنَا

جَنَاهَا وَحَبِّبْنَا إِلَىٰ أَهْلِهَا وَحَبِّبْ صَالِحِي أَهْلِهَا إِلَيْنَا

اے اللہ! اس بستی میں برکت عطا فرما اور یہاں کے پھل فروٹ اور نعمتیں بھی ہم کو نصیب فرما



اور اس بستی والوں کے دلوں میں ہماری محبت ڈال دے، مگر ہمارے دل میں محبت صرف صالحین کی آئے، ایسا نہ ہو کہ یہودی اور عیسائیوں کی محبت آجائے۔ **وَحَبِّبْ صَالِحِي أَهْلَهَا إِلَيْنَا** اس بستی کے جو صالحین ہیں ان کی ہمیں محبت نصیب فرما۔ یہ مضمون دلالت کرتا ہے کہ یہ نبی کا مضمون ہے، غیر نبی ایسی دعا مانگ سکتا ہے؟ وہ تو کہے گا کہ سب کے دل میں میری محبت اور میرے دل میں سب کی محبت ہو، لیکن اللہ کے نبی نے یہ دعا مانگی کہ اس بستی والے صالح ہوں یا غیر صالح سب کے دل میں ہماری محبت ڈال دے، تاکہ وہ ہم سے قریب ہو جائیں اور وہ ہم سے دین سیکھیں اور غیروں کے دل میں بھی جب ہماری محبت ہوگی تو ان کے شر سے محفوظ رہیں گے، لیکن ہمارے دل میں صرف صالحین کی محبت ہو، کیوں کہ غیروں کی محبت اللہ سے دور کرتی ہے۔ اور اہل اللہ کی محبت سے اہل اللہ کے قلب کا ایمان و یقین ان کے پاس بیٹھنے والوں کو آہستہ آہستہ مل جاتا ہے۔ مجھے اپنا ایک بہت پرانا شعر یاد آیا۔

وہ دل جو تیری خاطر فریاد کر رہا ہے
اجڑے ہوئے دلوں کو آباد کر رہا ہے

اچھی اور بُری صحبت کے اثرات

بظاہر اہل اللہ کے ہاتھوں میں تسبیح نہیں، زبان بھی حرکت میں نہیں، مگر ان کا قلب ہر وقت اللہ تعالیٰ کے ساتھ رہتا ہے، ہر وقت ان کا دل اللہ تعالیٰ کی یاد میں مشغول رہتا ہے بیٹھ کر دیکھ لو۔ جتنے بھی اولیاء اللہ ہیں آپ تاریخ دیکھیں گے تو کسی نہ کسی کی صحبت میں رہے ہوں گے۔ خالی کتاب پڑھ لینے سے کوئی ولی اللہ نہیں ہو جاتا۔ جن کو کتب بینی تو ملی لیکن قطب بینی نہ ملی، ان کی عقل میں وہ نور ایمان و یقین نہیں ہوتا جو انہیں جاہ اور باہ کے ہاتھوں بکنے سے روک سکے، وہ بکنے والے ہو جاتے ہیں، بکا و مال ہو جاتے ہیں، کہیں جاہ سے مار کھا گئے، کہیں باہ سے مار کھا گئے، کہیں غصے کے فتنے میں مبتلا ہو گئے۔ اس لیے عرض کرتا ہوں کہ صحبتِ اہل اللہ اللہ تعالیٰ کی بہت بڑی نعمت ہے۔

کل جو مضمون میں نے بیان کیا تھا اس میں بھی صحبت کی اہمیت تھی کہ غیروں کی صحبت سے بچو۔ کل جو لوگ مجلس میں تھے انہوں نے بہت مزے لیے، اس لیے میں نے سوچا



کہ جو بے چارے کل نہیں تھے آج ان کو سنادوں، اس میں میرا اپنا بھی فائدہ ہے۔ کل یہ بات تھی کہ گمراہی کے اسباب میں بڑا سببِ صحبتِ اغیار ہے۔

کفار سے ترکِ موالات

دیکھو اللہ تعالیٰ نے فرمایا:

لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ

یہودیوں اور عیسائیوں سے محبت نہ کرو، موالات نہ کرو، اولیاء مت بناؤ۔ معاملہ کر سکتے ہو، لین دین خرید و فروخت کر سکتے ہو، لیکن ان کو دوست نہیں بنا سکتے، کیوں کہ دوستی اور موالات کا مرکز قلب ہے اور معاملات کا مرکز قالب ہے۔ جسم سے بات کریں گے کہ یہ لاؤ وہ لاؤ، لیکن قلب ہم ان کو نہیں دیں گے۔ پس چوں کہ موالات کا مرکز قلب ہے اور معاملات کا مرکز قالب ہے، تو اگر قلب صحیح ہے اور کافروں کی موالات سے خالی ہے، تو ان کے ساتھ معاملات سے نقصان نہیں پہنچ سکتا۔ اگر قلب اللہ والا ہے اور کافر سے مال خرید رہے ہیں اور سمجھ رہے ہیں کہ کافر ہے، دل میں اس کی کوئی محبت نہیں، تو اس سے ایمان کو کوئی نقصان نہیں پہنچ سکتا، اسی لیے کفار سے معاملات جائز اور موالات حرام ہے، اسی لیے اللہ تعالیٰ نے فرمایا کہ اگر اپنے اسلام اور ایمان کی تم حفاظت چاہتے ہو تو میرے دشمنوں سے محبت مت کرو، لہذا اس آیت کے بعد اللہ تعالیٰ نے فرمایا:

مَنْ يَدْرَأْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ ۗ

اگر کوئی شخص ایمان لانے کے بعد اسلام چھوڑ کر بھاگے تو دل چھوٹا مت کرو۔ یہ سرورِ عالم صلی اللہ علیہ وسلم اور ایمان والوں کی تسلی کے لیے ہے کہ میں ایک ایسی قوم پیدا کروں گا جو میرے عاشقوں کی ہوگی، میں ان سے محبت کروں گا اور وہ مجھ سے محبت کریں گے۔ یہ جملہ بتاتا ہے کہ عاشقوں کی قوم کبھی گمراہ نہیں ہوگی، اس لیے زیادہ علم کے بجائے محبت زیادہ



سیکھو۔ اہل محبت گمراہ نہیں ہو سکتے۔ اسی لیے حکیم الامت تھانوی رحمۃ اللہ علیہ فرماتے ہیں کہ صحبت زیادہ تر اہل محبت کی اختیار کرو تا کہ عشق الہی پیدا ہو۔ خواجہ عزیز الحسن مجذوب رحمۃ اللہ علیہ کا ایک شعر یاد آیا، فرماتے ہیں۔

میں ہوں اور حشر تک اس در کی جبین سائی ہے

یعنی میں اللہ کے در اور اس کی چوکھٹ پر اپنی پیشانی رکھ چکا ہوں، عمر بھر میں ان کا رہوں گا، اللہ کا بن کے رہوں گا۔

سر زاہد نہیں یہ سر سر سودائی ہے

یہ خشک ملا کا نہیں، خشک زاہد کا نہیں، یہ عاشقوں کا سر ہے۔ اس لیے علامہ آلوسی رحمۃ اللہ علیہ نے فرمایا کہ محبت ایسی چیز ہے کہ یہ لغت کے لحاظ سے بھی فصل اور جدائی پر راضی نہیں ہے۔ اگر دو ہونٹ نہ ملیں تو محبت کا لفظ ادا نہیں ہو سکتا۔ دونوں ہونٹ الگ کر کے کوئی بڑے سے بڑا قاری بھی محبت کا لفظ منہ سے نہیں نکال سکتا۔ پس جس کی لغت متقاضی وصل ہے اور فصل پر راضی نہیں اس کا مسمیٰ کیسا ہو گا! جس کو اللہ محبت دے گا وہ خدا کے فراق اور جدائی پر راضی نہیں ہو سکتا یعنی نافرمانی جو سبب بُعد ہے، اللہ سے دوری کا سبب ہے، اس کا عادی نہیں ہو سکتا۔ اس لیے اللہ کے عاشقین گناہ سے ڈرتے ہیں، ان کو ایک ہی غم ہوتا ہے کہ کہیں ہم سے کوئی گناہ نہ ہو جائے اور ہم اپنے اللہ سے، اپنے محبوب سے دور ہو جائیں۔ اسی لیے صحبتِ صالحین، نمازیں، حج، عمرہ، نفلیں، تلاوت، ذکر و تسبیح کرتے ہیں کہ ہم اللہ سے قریب ہو جائیں، اللہ اللہ کہتے ہوئے ہمارے قلب و جان اللہ سے چپک جائیں۔ میرے شیخ شاہ عبدالغنی رحمۃ اللہ علیہ کا ایک جملہ یاد آیا ”ذکر ذکر کو مذکور تک پہنچا دیتا ہے۔“ ذال کاف را، ذاکر میں بھی ہے اور مذکور میں بھی ہے۔ اللہ پاک کا نام مبارک اسمِ اعظم ہے۔ اس کا پڑھنے والا ناممکن ہے کہ اللہ تک نہ پہنچے، مگر خمیرہ کتنا ہی عمدہ ہو لیکن خمیرہ کے ساتھ اگر زہر بھی کھائے تو خمیرہ کیا کام کرے گا؟ اس لیے ضروری ہے کہ صحبتِ صالحین اور ذکر و تلاوت کے ساتھ گناہوں سے بھی پرہیز رکھو۔

تو اللہ سبحانہ و تعالیٰ نے ایک نصیحت فرمائی لَا تَتَّخِذُوا الْيَهُودَ وَالنَّصَارَىٰ

اَوَلِيَاءَ يَهُودِيوں اور عیسائیوں سے دل سے دوستی مت کرو۔ علامہ آلوسی رحمۃ اللہ علیہ



فرماتے ہیں کہ اس آیت سے پتا چلا کہ **إِنَّ مَوْلَاةَ الْيَهُودِ وَ النَّصَارَى تَوْرَتْهُ** **الْإِزْتِدَادُ** یعنی یہود و نصاریٰ کی محبت تم کو مرتد بنا دے گی۔ یمن میں ایک شخص مرتد ہو گیا، اس نے پورے یمن پر اتنا غلبہ حاصل کیا کہ سرورِ عالم صلی اللہ تعالیٰ علیہ وسلم کے جتنے بھی عُثَال تھے یعنی صدقات وصول کرنے والے حُکام سب کو یمن سے باہر نکال دیا۔ آپ صلی اللہ تعالیٰ علیہ وسلم نے حضرت معاذ بن جبل رضی اللہ تعالیٰ عنہ کو حکم فرمایا کہ اس شخص کو قتل کرو۔ مرتد واجب القتل ہوتا ہے، اس سے لین دین، سودا خریدنا بیچنا سب حرام ہے۔ تو فیروز دیلمی کے ہاتھ سے اللہ تعالیٰ نے یمن کے اس مرتد کو ہلاک فرمایا **تَنْبَأَ بِأَيِّمَنٍ وَكَانَ كَاهِنًا** یمن میں نبوت کا دعویٰ کیا اور وہ جادو گر تھا۔

ایک جھوٹے نبی کا واقعہ

میں نے کل مسیلہ کذاب کا واقعہ سنایا تھا وہ دوبارہ سناتا ہوں، دوبارہ سننے سے علم میں رُسوخ پیدا ہو گا اور جنہوں نے نہیں سنا وہ سن لیں گے۔ آپ صلی اللہ تعالیٰ علیہ وسلم کے زمانے میں مسیلہ کذاب نے نبوت کا دعویٰ کیا اور حضور صلی اللہ تعالیٰ علیہ وسلم کو خط لکھا۔ ذرا اس خبیث کا خط تو دیکھو کہ کیسا خط لکھتا ہے؟ یعنی جھوٹے نبی کا خط بھی بتاتا ہے کہ یہ جھوٹا ہے۔ لکھتا ہے: **مِنْ مُسَيْلِمَةَ رَسُولِ اللَّهِ** یعنی یہ خط مسیلہ لکھ رہا ہے جو رسول ہے اور کسے لکھ رہا ہے؟ **إِلَى مُحَمَّدٍ رَسُولِ اللَّهِ صَلَّى اللَّهُ عَلَيْهِ وَسَلَّمَ** محمد رسول اللہ صلی اللہ علیہ وسلم کی طرف۔ اس نے رسول اللہ صلی اللہ علیہ وسلم کے نام مبارک کے ساتھ رسول بھی لکھا اور صلی اللہ علیہ وسلم بھی لکھا۔ پھر اس نے لکھا **سَلَامٌ عَلَيْكَ، أَمَا بَعْدُ فَإِنِّي قَدْ أَشْرِكْتُ فِي الْأَمْرِ مَعَكَ** آپ پر سلامتی ہو، میں نبوت میں آپ کے ساتھ شریک ہوں **وَإِنَّ لَنَا نِصْفَ الْأَرْضِ** عرب کی زمین میں آدھا حق میرا ہے **وَلِقُرَيْشٍ نِصْفَ الْأَرْضِ** اور اہل قریش کو زمین کا آدھا حق ہے **لَكِن قُرَيْشًا قَوْمٌ يَعْتَدُونَ** لیکن قریش بڑے ظالم لوگ ہیں، میرا حصہ نہیں دے رہے۔ سرورِ عالم صلی اللہ تعالیٰ علیہ وسلم کے سامنے جب یہ مکتوب پیش



کیا گیا فَقَدَّمَ عَلَيْهِ (عَلَيْهِ الصَّلَاةُ وَالسَّلَامُ) رَسُولَانِ لَهُ بِذَلِكَ فَحِينَ قَرَأَ صَلَّى اللَّهُ عَلَيْهِ وَسَلَّمَ كِتَابَهُ جب آپ صلی اللہ علیہ وسلم نے اس جھوٹے نبی کا یہ خط پڑھا، تو آپ صلی اللہ علیہ وسلم نے ان دونوں قاصدوں سے پوچھا جو خط لائے تھے فَمَا تَقُولَانِ اِنَّمَا؟ تم لوگ کیا کہتے ہو، یعنی کیا تم بھی اس کو نبی سمجھتے ہو؟ ان دو قاصدوں نے کہا نَقُولُ كَمَا قَالَ ہم وہی کہتے ہیں جو وہ کہتا ہے۔ آپ صلی اللہ علیہ وسلم نے فرمایا: وَاللَّهِ! لَوْلَا اَنَّ الرَّسُلَ لَا تُقْتَلُ خدا کی قسم! اگر سفیروں اور قاصدوں کو قتل کرنا جائز ہوتا تو لَضَرَبْتُ اَعْنَاقَكُمْ ہم تمہاری گردنیں اڑادیتے۔ کتنے بد بخت اور خبیث ہو کہ غیر نبی کو نبی بنا رہے ہو۔

پھر آپ صلی اللہ علیہ وسلم کا خط دیکھیے کہ اصلی نبی کے خط کا کیا مضمون ہے۔ سبحان اللہ! جھوٹے کا خط تو آپ نے سن لیا، اب سچے نبی کا خط سنیے۔ آپ صلی اللہ علیہ وسلم نے لکھا بِسْمِ اللّٰهِ الرَّحْمٰنِ الرَّحِیْمِ اللہ کا پیغمبر اس طرح خط لکھتا ہے۔ پہلے اللہ کا نام لیا، اور اس ظالم کذاب نے تو کچھ بھی نہیں لکھا تھا۔ جس کے رسول ہونے کا دعویٰ کیا تھا اس خدا کا نام بھی نہیں لیا۔ اسی سے معلوم ہوا کہ اس کا آسمان سے تعلق ہی نہیں تھا اور آپ صلی اللہ تعالیٰ علیہ وسلم نے اللہ کے نام سے شروع کیا۔

بِسْمِ اللّٰهِ الرَّحْمٰنِ الرَّحِیْمِ مِنْ مُحَمَّدٍ رَّسُوْلِ اللّٰهِ اِلٰی مُسَيَّلِمَةَ الْكَذٰبِ اس نے تو حضور صلی اللہ علیہ وسلم کو اللہ کا رسول تسلیم کیا لیکن آپ صلی اللہ علیہ وسلم نے فرمایا ہم تجھ کو رسول تسلیم نہیں کرتے، تو کذاب ہے، جھوٹا ہے۔ اَلسَّلَامُ عَلٰی مَنْ اَتَّبَعَ الْهُدٰی جھوٹے نبی کے سلام میں اور اصل نبی کے سلام میں فرق ہو گیا۔ جھوٹے نبی نے کیا کہا سَلَامٌ عَلَیْكَ آپ صلی اللہ تعالیٰ علیہ وسلم نے کیا لکھا؟ اَلسَّلَامُ عَلٰی مَنْ اَتَّبَعَ الْهُدٰی سلام جب ہے جب تو ہدایت کو قبول کر لے۔ اَمَّا بَعْدُ فَاِنَّ الْاَرْضَ لِلّٰهِ یُوْرِثُهَا مَنْ یَّشَاءُ مِنْ عِبَادِهٖ زمین کا مالک اللہ ہے، اپنے بندوں میں جس کو چاہتا ہے دیتا ہے۔ وَالْعٰقِبَةُ لِلْمُتَّقِیْنَ اور انجام متقیوں کے لیے ہے۔

یعنی تو تو بہت ہی کذاب ہے، تقویٰ سے محروم ہے، تیرا انجام کیسے ٹھیک ہو گا۔ اس



کے بعد مسلمانوں کے لشکر کے ساتھ حضرت ابو بکر صدیق رضی اللہ تعالیٰ عنہ نے مسیلمہ کذاب سے جہاد فرمایا اور اللہ تعالیٰ نے حضرت وحشی رضی اللہ تعالیٰ عنہ کو یہ سعادت بخشی کہ ان کے ہاتھ سے مسیلمہ کو قتل کرایا اور حضرت وحشی رضی اللہ عنہ نے اعلان کیا **قَتَلْتُ فِي جَاهِلِيَّتِي حَيْرَ النَّاسِ** میں نے زمانہ کفر میں بہترین انسان سید الشہداء حضرت حمزہ رضی اللہ تعالیٰ عنہ کو قتل کیا **وَقَتَلْتُ فِي إِسْلَامِي شَرَّ النَّاسِ** اور زمانہ اسلام میں سب سے بدترین انسان کو میں نے قتل کیا، یعنی میری تاریخ جو سیاہ ہو چکی تھی اس تاریخ کو اللہ نے روشن فرمادیا۔

حضرت وحشی کے اسلام کا واقعہ

حضرت وحشی رضی اللہ تعالیٰ عنہ کا اسلام بھی عجیب طریقے سے ہوا جس کو علامہ محمود نسفی رحمۃ اللہ علیہ کی تفسیر خازن کے حوالے سے پیش کر رہا ہوں۔ حضرت وحشی رضی اللہ عنہ کو اللہ تعالیٰ نے سرور عالم صلی اللہ علیہ وسلم کے ذریعے پیغام بھیجا کہ اے محمد (صلی اللہ علیہ وسلم)! آپ وحشی کو دعوتِ اسلام پیش کیجیے۔ سرور عالم صلی اللہ علیہ وسلم نے اپنا قاصد بھیجا کہ اللہ تعالیٰ تم کو یاد فرما رہے ہیں، اللہ پر ایمان لے آؤ۔ وحشی حالتِ کفر میں ہے، رضی اللہ تعالیٰ عنہ تو بعد میں ہوئے، ابھی ایمان نہیں لائے، لہذا انہوں نے جواب دیا کہ آپ کے خدا نے تو قرآن پاک میں یہ نازل فرمایا کہ جو مشرک ہوگا، قاتل ہوگا، زانی ہوگا **يَلْقَىٰ آثَامًا يُضَعْفُ لَهُ الْعَذَابُ** یہ شخص مجرم ہے اس کو تو ڈبل عذاب ملے گا، لہذا آپ مجھے کیسے دعوتِ اسلام دے رہے ہیں، جبکہ میں یہ سب کام کر چکا ہوں؟ **وَإِنَّا قَدْ فَعَلْنَا ذَلِكُ كُلَّهُ** میں نے قتل بھی کیا، شرک بھی کیا کوئی گناہ نہیں چھوڑا۔ دیکھیے سوال و جواب چل رہے ہیں، اللہ تعالیٰ کا پیغام بواسطہ نبوت وحشی کو پہنچ رہا ہے اور وحشی کا پیغام بواسطہ نبوت اللہ تعالیٰ تک پہنچ رہا ہے۔ آپ سوچئے کہ اس کے بعد اگر اللہ تعالیٰ عذاب نازل کرتا تو کیا عجب تھا، کہ اچھا مرد دودنخرے بھی کرتا ہے! اس کے اوپر آگ برسا دو، لیکن آہ! رحم الراحمین کی شان دیکھیے کہ ان کے اسلام کے لیے دوسری آیت نازل ہو رہی ہے:



إِلَّا مَنْ تَابَ وَآمَنَ وَعَمِلَ عَمَلًا صَالِحًا ۗ

وحشی سے کہہ دو کہ اگر وہ توبہ کر لے اور ایمان لائے اور نیک عمل کرتا رہے تو سب معاف، پھر کوئی عذاب نہیں ہوگا۔ اس پر انہوں نے دوسرا پیغام بھیجا کہ میں ایمان لانے کے لیے تیار ہوں، توبہ کرنے کے لیے تیار ہوں، لیکن ساری زندگی صالح عمل کرنا یہ شرط بہت سخت ہے **هَذَا شَرْطٌ شَدِيدٌ لَعَلَّيْ لَا أَقْدِرُ عَلَيْهِ** مجھے امید نہیں کہ میں اس پر قائم رہ سکوں، یعنی میں اس کی طاقت نہیں رکھتا کہ ساری زندگی عمل صالح کرتا رہوں۔ اب بتلائیے حالت کفر میں ہیں، اتنے بڑے مجرم ہیں کہ نبی کے چچا کو قتل کیا ہے اور ناز دکھا رہے ہیں، لیکن آہ! کیا رحمت ہے اللہ تعالیٰ کی کہ ان کے ایمان کے لیے تیسری آیت نازل فرمائی:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۗ

اللہ تعالیٰ مشرک کو معاف نہیں فرمائیں گے، لیکن شرک کے علاوہ سب گناہ معاف کر دیں گے چاہے وہ عمل صالح کرے یا نہ کرے۔ یعنی عمل صالح سے بھی آزادی دے دی۔ اب ان کا جواب سن لیجئے۔ حضور صلی اللہ علیہ وسلم کو بذریعہ قاصد بھیجتے ہیں کہ **إِنِّي فِي رَيْبٍ** میں ابھی شک میں ہوں، کیوں کہ اللہ نے میری مغفرت کو مقید بالمشیت کر دیا ہے کہ **يَغْفِرُ مَا دُونَ ذَلِكَ لِمَنْ يَشَاءُ** تو مشیت کی جو قید ہے اس میں مجھ کو شک ہے **أَنَّ مَشِيئَةَ اللَّهِ تَعَالَى تَكُونُ فِي أَمْرٍ لَا** یعنی اللہ کی مشیت میرے بارے میں ہوگی یا نہیں ہوگی؟ اس میں کوئی ضمانت، کوئی گارنٹی نہیں ہے، مجھ کو اس کا یقین نہیں آرہا ہے۔ تین آیتیں نازل ہو گئیں۔ اب جو تھی آیت اللہ تعالیٰ نازل فرما رہے ہیں وحشی کے اسلام کے لیے، اس سے اندازہ کرو کہ حق تعالیٰ کتنے ارحم الراحمین ہیں کہ ایک جلیل القدر صحابی یعنی نبی کے چچا حضرت سید الشہداء حمزہ رضی اللہ عنہ کے قاتل کو بھی آغوش رحمت میں لے رہے ہیں۔ ذرا سوچئے کہ اللہ تعالیٰ کی کیا شان ہے کہ کروڑوں زنا اور بد معاشی کے باوجود کوئی نادِم ہو کر توبہ کر لے، تو سب معاف فرمادیتے ہیں۔ اب اللہ تعالیٰ نے جو تھی آیت نازل فرمائی:



قُلْ يٰعِبَادِىَ الَّذِيْنَ اَسْرَفُوْا عَلٰى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ ط اِنَّ اللّٰهَ يَغْفِرُ الذُّنُوْبَ جَمِيْعًا ۝۷

اے نبی! آپ میرے بندوں سے فرمادیں، جنہوں نے اپنی جانوں پر ظلم کر لیا کہ میری رحمت سے ناامید نہ ہوں۔ اب اس میں مشیت کی بھی قید نہیں۔ **اِنَّ** تاکید ہے، جملہ اسمیہ دوام اور ثبوت پر مقتضی ہے **الذُّنُوْبُ** پر الف لام داخل کر دیا استغراق کا اور پھر **جَمِيْعًا** کی بھی تاکید لگادی۔ چار چار تاکیدوں کے ساتھ فرمایا کہ کوئی بھی گناہ ہو، اللہ تعالیٰ سب بخش دے گا۔ اس آیت کو سن کر حضرت وحشی کیا کہتے ہیں؟ **نِعْمَ هٰذَا** واہ! کیا ہی اچھی آیت ہے۔ **فَجَاءَ وَاَسْلَمَ** فوراً آئے اور اسلام قبول کر لیا۔ صحابہ نے پوچھا کہ یا رسول اللہ (صلی اللہ علیہ وسلم)! اللہ تعالیٰ نے جو یہ آیت نازل فرمائی ہے **هٰذَا لِلّٰهِ خَاصَّةٌ اَمَّ لِلْمُسْلِمِيْنَ عَامَّةٌ** کیا یہ وحشی کے لیے خاص ہے یا سب مسلمانوں کے لیے عام ہے؟ آپ صلی اللہ علیہ وسلم نے فرمایا: **بَلَىٰ لِلْمُسْلِمِيْنَ عَامَّةٌ** ہلے سارے مسلمانوں کے لیے عام ہے۔ اور آپ نے فرمایا کہ اس آیت کے بدلے میں اگر مجھ کو ساری کائنات بھی مل جائے تو مجھے عزیز نہیں، ساری کائنات سے زیادہ یہ آیت مجھے محبوب ہے **مَا اِحْبَبُّ اَنْ لِّيَ الدُّنْيَا بِهٰذِهِ الْاَيَةِ** اللہ تعالیٰ کی شانِ رحمت و کرم کا کون اندازہ کر سکتا ہے کہ اتنے بڑے مجرم کو اسلام عطا فرمایا، صحابی بنایا، یعنی بعد میں آنے والے تمام اولیاء سے افضل ہو گئے، جنتی ہو گئے۔ اور اس کے ساتھ ایک انعام اور عطا فرمایا کہ زمانہ جاہلیت اور حالت کفر میں ان سے سیدنا حمزہ رضی اللہ تعالیٰ عنہ کے قتل کا جو گناہ ہوا تھا اس کی تلافی کا انتظام بھی فرمایا اور ان کے ہاتھوں سے ایک جھوٹے نبی مسیلمہ کذاب کو قتل کرا کے ان کی تاریخ سیاہ کو روشن تاریخ سے تبدیل کر دیا۔ معلوم ہوا کہ جب کوئی گناہ گار خواہ مرد ہو یا عورت صدقِ دل سے توبہ کر لے، تو اللہ تعالیٰ اس کی رسوائیوں کو عزت سے تبدیل فرمادیتے ہیں اور اس کی ذلتوں کے جو چرچے ہو رہے تھے کہ فلاں بڑا نالائق آدمی ہے، فلائی

۷۳ الزمر:

ہذا التفسیر النسفی: ۱۲۵/۷۳، دار طبیبۃ المشرفیاء

۷۳ مسند احمد: ۳/۲۵۳ (۲۲۳۶۳) ومن حدیث ثوبان، مؤسسة الرسالة



لڑکی کو چھیڑ رہا تھا یا فلاں گناہ کر رہا تھا، اس کو توبہ کی توفیق دے کر جب اپنا ولی بناتے ہیں، تو اس کی تمام رسوائیوں کی اپنی شانِ کرم کے شایانِ شانِ تلافی فرمادیتے ہیں اور اس سے کوئی کام ایسا لے لیتے ہیں جس سے اس کی رسوائیوں کی تلافی ہو جاتی ہے، جیسے ابا اپنے بیٹے کی ذلت کو گوارا نہیں کرتا، اس سے کوئی کام ایسا لے لے گا کہ جس سے وہ سب چرچے ختم ہو جائیں گے۔ ایسے لوگوں سے روئے زمین پر اکثر کوئی کرامت بھی صادر ہو جاتی ہے، تاکہ اس کی ذلت کے سیاہ بادلوں پر عزت کا آفتاب روشن ہو جائے۔

اس واقعے کو بیان کیا تفسیر معالم التنزیل کے مصنف علامہ بغوی نے جلد نمبر چار صفحہ ۸۳ پر، اور علامہ محمود نسفی نے تفسیر خازن میں جلد نمبر چار صفحہ ۵۹ پر، اور محدثِ عظیم ملا علی قاری نے مرآة جلد ۵ صفحہ ۱۴۹ پر۔ بس اتنا حوالہ کافی ہے۔ اللہ تعالیٰ کا شکر ہے جس وقت میں نے اس کو بیان کیا تو نیپال کے سفیر جو میرے وعظ میں ہر جمعہ کو آتے ہیں، انہوں نے کہا کہ اس شخص کا دماغ ہے یا کمپیوٹر ہے؟ میں نے اللہ تعالیٰ کا شکر ادا کیا۔ الحمد للہ! یہ میرے بزرگوں کی کرامت ہے۔

بندوں سے اللہ کی محبت کے معنی

ایک چیز اور عرض کرتا ہوں، اللہ تعالیٰ نے فرمایا کہ جو لوگ دین سے مرتد ہوتے ہیں ہم ان کے مقابلے کے لیے عاشقوں کی ایک قوم پیدا فرمائیں گے **يُحِبُّهُمْ وَيُحِبُّونَهُ** جن سے اللہ تعالیٰ محبت کریں گے اور وہ اللہ تعالیٰ سے محبت کریں گے۔ علامہ آلوسی رحمۃ اللہ علیہ اشکال قائم فرماتے ہیں کہ اللہ تعالیٰ نے اپنی محبت کو مقدم کیوں فرمایا اور بندوں کی محبت کو بعد میں کیوں بیان فرمایا؟ پھر اس کا جواب دیتے ہیں کہ **قَدَّمَ اللَّهُ تَعَالَى مَحَبَّتَهُ عَلَى مَحَبَّةِ عِبَادِهِ لِيَعْلَمُوا أَنَّهُمْ يُحِبُّونَ رَبَّهُمْ بِفَيْضَانِ مَحَبَّةِ رَبِّهِمْ** اللہ تعالیٰ نے اپنی محبت کو اس لیے مقدم کیا تاکہ جس کو اللہ سے محبت نصیب ہو اس میں ناز نہ پیدا ہو اور اس کو یقین رہے کہ ہم جو اللہ تعالیٰ سے محبت کر رہے ہیں اور آپ صلی اللہ تعالیٰ علیہ وسلم سے محبت کر رہے ہیں یہ اصل میں اللہ کی محبت کا ہم پر فیضان ہو رہا ہے۔



محبت دونوں عالم میں یہی جا کر پکار آئی جسے خود یار نے چاہا اسی کو یاد یار آئی

اللہ جس کو چاہتا ہے وہی اللہ کو یاد کرتا ہے، اسی لیے اللہ تعالیٰ نے اپنی محبت کو مقدم کیا تاکہ بواسطہ صحابہ سب کو معلوم ہو جائے کہ ہم لوگ جو اپنے رب سے محبت کرتے ہیں یہ حق تعالیٰ کی محبت کا فیضان ہے۔ ہم جو ان کو چاہ رہے ہیں یہ ہمارا کمال نہیں ہے، دراصل وہی ہم کو چاہ رہے ہیں۔

وہی چاہتے ہیں میں کیا چاہتا ہوں

بتائیے! کیا عمدہ تفسیر ہے۔ آہ! یہ اللہ کے کلام کی تفسیر ہمیں اللہ سے قریب کر رہی ہے۔ اور اللہ کی اپنے بندوں کے ساتھ محبت سے کیا مراد ہے؟ مراد وہ محبت ہے جو **تَلِيْقُ بِشَانِهِ تَعَالَى** جو اللہ کی شان کے لائق ہے یعنی اللہ تعالیٰ ارادہ فرما لیتے ہیں کہ مجھے فلاں کو اپنا ولی بنانا ہے، بس اللہ کی محبت سے یہ مراد ہے **إِنَّ اللَّهَ تَعَالَى أَرَادَ أَنْ يَجْعَلَهُ مُرَادًا وَ مَحْبُوبًا لِنَفْسِهِ** یعنی اللہ تعالیٰ اس کو اپنی ذات کے لیے محبوب بنانے کا ارادہ کر لیتے ہیں۔ اور اللہ کے ارادہ اور مراد میں تخلف محال ہے، جس کو اللہ تعالیٰ اپنا ولی بنانے کا ارادہ کر لے ناممکن ہے کہ ساری دنیا اس کو گمراہ کر سکے، بلکہ خود اس کا نفس و شیطان بھی اس کو گمراہ نہیں کر سکتا، پھر اس کے لیے اسباب ہدایت خود اللہ تعالیٰ پیدا فرماتے ہیں۔

حسن کا انتظام ہوتا ہے
عشق کا یوں ہی نام ہوتا ہے

بندوں پر اللہ کی محبت کے آثار

حضرت وحشی رضی اللہ تعالیٰ عنہ کے لیے سارا انتظام اللہ میاں نے کیا، ورنہ وہ کہاں سے ایمان پاتے؟ ہماری محبت کا ایک نام ہے، سب کچھ اللہ تعالیٰ کی طرف سے ہے۔



کار فرما تو لطف ہے اُن کا

ہم غلاموں کا نام ہوتا ہے

اور بندوں کی محبت سے کیا مراد ہے؟ کہ اللہ کی طرف وہ طبعاً، عقلاً اور قلباً مائل رہیں اور اللہ کے احکام کو بجالائیں اور ان کی منع کی ہوئی باتوں سے اجتناب کریں، یعنی امتثالِ اوامر اور اجتنابِ نواہی اہل محبت کی علامات سے ہے۔

حضور صلی اللہ علیہ وسلم کی نظر میں محبت کا مقام

آخر میں علامہ آلوسی فرماتے ہیں کہ جو طاعات ہیں وہ محبت کے لیے موافقات میں سے ہیں، یعنی محبت سبب ہے اور اطاعت کرنا سبب ہے اور گناہ سے بچنا یہ محبت کا اثر ہے، لیکن کہتے ہیں کہ اگر اعمال میں کمزوری ہو تو یہ محبت کے مغایر نہیں، یعنی کہ اگر کسی شخص میں عملی طور پر کوئی کمزوری ہو تو اس کو یہ نہ کہو کہ یہ اللہ کا عاشق نہیں ہے۔ آگے اس کی دلیل میں ایک حدیث پیش کرتے ہیں **آلَا تَرَىٰ إِلَىٰ الْأَعْرَابِ** کیا تم اس بدوی کو نہیں دیکھتے جس نے حضور صلی اللہ علیہ وسلم سے سوال کیا کہ قیامت کب آئے گی؟ **فَقَالَ النَّبِيُّ صَلَّى اللَّهُ تَعَالَىٰ عَلَيْهِ وَسَلَّمَ وَمَا أَعَدَدْتُ لَهَا** تم نے قیامت کے لیے کیا تیاری کی ہوئی ہے؟ اس نے کہا: **مَا أَعَدَدْتُ لَهَا كَبِيرَ عَمَلٍ** میرے پاس کوئی بڑے بڑے عمل نہیں۔ اس کا مطلب یہ تھا کہ فرض واجب سنت مؤکدہ ضروری عمل کر لیتا ہوں، مگر رات بھر جاگنا بڑی بڑی محنتیں کرنا یہ مجھ سے نہیں ہوتا، میرے پاس کبیر اعمال تو نہیں ہیں، **لَكِنَّ حُبَّ اللَّهِ تَعَالَىٰ وَرَسُولِهِ صَلَّى اللَّهُ تَعَالَىٰ عَلَيْهِ وَسَلَّمَ** لیکن میرے پاس اللہ اور رسول کی محبت بہت ہی عظیم ہے۔ کبیر کا استثنا کبیر سے ہو گا یعنی میرے پاس کبیر عمل نہیں ہے، لیکن میرے پاس محبت کبیر ہے **فَقَالَ عَلَيْهِ الصَّلَاةُ وَالسَّلَامُ: الْمَرْءُ مَعَ مَنْ أَحَبَّ** آدمی اس کے ساتھ ہو گا جس سے وہ محبت کرتا ہے یعنی جنت میں اسی کے ساتھ رہے گا جس سے وہ اللہ کے لیے محبت کرتا ہے۔ اب علامہ آلوسی رحمۃ اللہ علیہ کا فیصلہ دیکھیے۔ اگر اور



کوئی یہ بات کہتا تو یقین نہ آتا، لیکن یہ اتنا بڑا شخص ہے جس کا انکار نہیں کیا جاسکتا۔ یہ اور علامہ شامی دونوں مرید بھی ہیں مولانا خالد کردی کے اور مولانا خالد کردی خلیفہ ہیں مولانا شاہ غلام علی صاحب کے اور وہ خلیفہ ہیں مظہر جانِ جاناں رحمۃ اللہ علیہ کے اور یہ سب ہمارے دلی کے بزرگوں کا سلسلہ ہے۔ وہ فرماتے ہیں:

فَهَذَا نَاطِقٌ بِأَنَّ الْمَفْهُومَ مِنْ مَحَبَّةِ اللَّهِ تَعَالَى

غَيْرُ الْأَعْمَالِ وَالْتِزَامِ الطَّاعَاتِ

یعنی یہ حدیث محبت کے مفہوم کو واضح کر رہی ہے کہ اللہ تعالیٰ کی محبت اعمال سے مغایر ہے، اور طاعات کا التزام بھی یہاں مراد نہیں **لِأَنَّ الْأَعْرَابِيَّ نَفَاهَا** کیوں کہ اعرابی نے اعمال کی نفی کر دی **مَا أَعَدَدْتُ لَهَا كَيْبَرًا عَمَلِي** میں نے قیامت کی کوئی تیاری نہیں کی کبیر عمل سے، یعنی بڑے بڑے اعمال میرے پاس نہیں ہیں، لہذا اُس نے اعمال اور التزام طاعات کی نفی کر دی، لیکن اُس نے اپنی محبت کو بیان کر دیا کہ اگرچہ میرے اندر اعمال کی کمزوریاں ہیں، لیکن اس کے باوجود میں اللہ و رسول سے محبت رکھتا ہوں، میں اللہ کا عاشق ہوں، حضور صلی اللہ علیہ وسلم سے مجھے محبت ہے۔ آہ! اس صحابی کی بات دیکھیے **لَكِنَّ حُبَّ اللَّهِ تَعَالَى وَرَسُولِهِ** سے اس نے اپنی محبت کو ثابت کر دیا کہ یا رسول اللہ (صلی اللہ علیہ وسلم)! میرے پاس اللہ و رسول کی محبت ہے اور کبیر محبت ہے، کیوں کہ کبیر کا مستثنیٰ کبیر ہوگا **وَأَقْرَبُ النَّبِيِّ صَلَّى اللَّهُ تَعَالَى عَلَيْهِ وَسَلَّمَ** اس صحابی نے اپنی محبت کا دعویٰ کیا اور سرورِ عالم صلی اللہ علیہ وسلم نے اس کا دعویٰ قبول فرمایا کہ ہاں ٹھیک کہتے ہو۔ سبحان اللہ! دوستو اگر ایک کروڑ جانیں ہم اللہ تعالیٰ پر اور سرورِ عالم صلی اللہ علیہ وسلم پر فدا کر دیں تو اس کا حق ادا نہیں ہو سکتا۔ اور علامہ آلوسی رحمۃ اللہ علیہ کو داد دیجیے کہ کیا نکتہ نکالا ہے کہ اس کے اثباتِ محبت کا آپ صلی اللہ علیہ وسلم نے اقرار فرمایا، یعنی اس کے دعوائے محبت کو آپ نے قبول فرمایا اور اس کا ثمرہ بتا دیا کہ **الْأَمْرُ مَعَ مَنْ أَحَبَّ** تم کو جس کے ساتھ محبت ہے اسی کے ساتھ رہو گے، یعنی جنت میں اللہ تعالیٰ کے ساتھ اور رسول اللہ صلی اللہ علیہ وسلم کے ساتھ رہو گے۔ واہ! میں تو کہتا ہوں کہ علامہ آلوسی رحمۃ اللہ علیہ کو اللہ تعالیٰ بے شمار جزا دے (آمین) کہ ناامیدوں کے دلوں میں امید



ڈال دی۔ اور فرماتے ہیں کہ اس کے بعد **الْأَمْرُ مَعَ مَنْ أَحَبَّ** فرما کر آپ صلی اللہ علیہ وسلم نے بندے کی محبت کو اللہ کے لیے حقیقتاً و لغتاً ثابت کر دیا:

ثُمَّ أَثْبَتَ اجْزَاءَ مَحَبَّةِ الْعَبْدِ لِلَّهِ تَعَالَى عَلَى حَقِيقَتِهَا لَفَةً ۝

یعنی اس کا دعویٰ کرنا کہ میرے دل میں اللہ و رسول کی بہت زیادہ محبت ہے، اگرچہ میرے پاس اعمال زیادہ نہیں ہیں اور آپ کا **الْأَمْرُ مَعَ مَنْ أَحَبَّ** فرمانا دلیل ہے کہ بندوں کی اللہ کے ساتھ محبت کی اس حقیقت کو لغتاً آپ نے قبول فرمایا، ورنہ آپ فرمادیتے کہ جب تمہارے پاس عمل نہیں ہے تو خواہ مخواہ جھوٹا دعویٰ کرتے ہو۔ لہذا اللہ تعالیٰ کی محبت کے ان درجات کے بارے میں کسی مومن کو حقیر مت سمجھو۔ حضرت حکیم الامت نے لکھا ہے کہ ایک شخص تھا جو عمل میں بالکل صفر تھا، اس سے کہا گیا کہ کچھ روزہ نماز کر لو۔ اس نے کہا میاں! جنت تو میرے دو ہاتھ میں ہے، ایک ہاتھ ادھر ماروں گا، ایک ہاتھ ادھر ماروں گا اور جنت میں چلا جاؤں گا۔ لہذا جب ہندوؤں سے جہاد شروع ہوا تو وہ تلوار لے کر نکلا، ایک ہاتھ ادھر مارا ایک ہاتھ ادھر مارا اور شہید ہو گیا۔ اس لیے کسی کو حقیر مت سمجھو، نہ کسی کو مایوس ہونا چاہیے۔ قیامت کے دن معلوم ہو گا کہ کتنے بندے ایسے ہیں جو اللہ کی محبت چھپائے بیٹھے ہیں اور اس کا عام لوگوں کو پتا نہیں۔

بزرگی کا معیار

عام لوگ تو یہ دیکھتے ہیں کہ کتنی رکعات نفل پڑھتے ہیں؟ جو زیادہ نفل پڑھتا ہے بیس رکعات تہجد پڑھتا ہے اس کو زیادہ بزرگ سمجھتے ہیں حالانکہ بزرگی کا معیار تہجد و نوافل نہیں، تقویٰ ہے۔ بعض لوگ رات بھر تہجد پڑھتے ہیں، لیکن دن بھر کسی کر سچین لڑکی کو نہیں چھوڑتے، دن بھر ہر ایک کی ٹانگ کو دیکھتے ہیں، یعنی عبادت کر کے رات بھر عرشِ اعظم پر ٹنگا ہوا ہے اور دن بھر کافر لڑکیوں کی ٹانگوں میں ٹنگا ہوا ہے، سب کو دیکھتا ہے۔ یہ کون سی ولایت ہے؟ اس لیے تقویٰ سے ایمان کا وزن بڑھ جاتا ہے۔ اگر کسی کی ولایت دیکھنا ہے تو یہ نہ دیکھو



کہ کتنی تہجد اور نوافل پڑھتا ہے، بلکہ یہ دیکھو کہ کتنی احتیاط سے رہتا ہے، حسینوں سے بچتا ہے یا نہیں، نگاہوں کی حفاظت کرتا ہے یا نہیں؟ جو جتنا بڑا متقی ہے اتنا بڑا اولی اللہ ہے۔

شیخ العرب والعجم حضرت حاجی امداد اللہ صاحب فرماتے ہیں کہ ایسے عارف کی دو رکعت غیر عارف کی لاکھ رکعت سے افضل ہے۔ دس بیس رکعت پڑھ کر کسی اللہ والے کو حقیر نہ سمجھنا کہ ہم نے بیس پڑھی ہیں۔ تمہیں کیا معلوم کہ اس کا ایک سجدہ تمہاری ساری زندگی کی عبادت سے افضل ہے۔ مولانا شاہ ابرار الحق صاحب دامت برکاتہم نے فرمایا کہ ایک مرید نے میرے ساتھ ریل میں سفر کیا، میں نے سفر کی تعب اور تھکن سے تہجد نہیں پڑھی، حالانکہ مسافر کے لیے حکم ہے کہ وہ وطن میں جو اعمال کرتا تھا سفر میں بغیر کیے ان کا ثواب ملتا ہے۔ ایسے ہی بیمار آدمی صحت میں جو عمل کرتا تھا بیماری میں مفت میں اس کا ثواب ملتا ہے، لہذا بعض لوگ اس مسئلے پر عمل کرتے ہیں کہ جب خدا دے مفت میں کھانے کو، تو کون جائے کمانے کو؟ اللہ کی رخصت سے فائدہ اٹھانا اللہ کو محبوب ہے۔ جتنی عزیمت محبوب ہے اتنی ہی رخصت محبوب ہے، بلکہ رخصت میں زیادہ خیر ہے۔ حکیم الامت فرماتے ہیں: رخصت پر عمل کرنے والا کبر میں مبتلا نہیں ہوتا، عزیمت والا کبر میں مبتلا ہو سکتا ہے کہ میں تو سفر میں بھی تہجد نہیں چھوڑتا، اتنا بڑا مقصد انسان ہوں، اور جو رخصت سے فائدہ اٹھاتا ہے اس کا دل شکستہ ہوتا ہے کہ دیکھو بھئی تعب ہے، تھکن ہے، سفر میں ہم سے کچھ نہیں ہو سکتا۔ تو حضرت مولانا شاہ ابرار الحق صاحب کا جو مرید تھا اس ظالم نے سفر میں بھی تہجد پڑھی اور گھر جا کر خط لکھا کہ میں آپ سے اپنی مریدی توڑتا ہوں، کیوں کہ آپ کو میں نے تہجد پڑھتے ہوئے نہیں پایا، جبکہ مرید تہجد پڑھ رہا ہے تو مرید افضل ہوا شیخ سے۔ جب حضرت نے یہ واقعہ سنایا تو میرا قلب پاش پاش ہو گیا۔ کاش کہ اس جاہل کو عققل ہوتی کہ مولانا کا سونا تیری عبادت سے افضل تھا۔

عالم کا سونا عبادت کیوں ہے؟

نَوْمُ الْعَالِمِ عِبَادَةٌ عالم کا سونا بھی عبادت ہے۔ مولانا گنگوہی رحمۃ اللہ علیہ نے فرمایا کہ عالم کا سونا عبادت کیوں ہے؟ ایک بڑھئی دروازہ بنا رہا ہے، اس کا اوزار گھس گیا،



اس کے بعد اس نے پتھر پر آدھا گھنٹہ گھسا، تو اس آدھے گھنٹے کی مزدوری دیتے ہو یا نہیں؟ کیا آپ کہہ سکتے ہیں کہ اتنی دیر تک تو تم نے اوزار تیز کیا، لہذا اس آدھے گھنٹے کی مزدوری نہیں دوں گا؟ تو وہ کہے گا کہ آپ ہی کے کام میں تو اوزار گھسا ہے، آپ ہی کا تو دروازہ بنا رہا ہوں۔ تو جو علمائے دین اللہ تعالیٰ کا دین پھیلانے میں اپنے دماغ کو تھکا دیتے ہیں ان کا سونا بھی عبادت ہے، تاکہ تازہ دم ہو کر پھر اور دین پھیلانیں۔ ان میں بعض کے لیے تہجد جائز نہیں، اگر وہ تہجد پڑھ لیں اور دن بھر دین سیکھنے کے لیے مجمع آئے، جیسے آپ لوگ آگئے اور میں کہوں کہ صاحب رات بھر عبادت اتنی زیادہ کی ہے کہ آپ کو پڑھانے کی اب تاب نہیں، آپ لوگ تشریف لے جائیے۔ تو کیا اللہ تعالیٰ اس سے خوش ہوں گے؟ ایک بادشاہ اپنے بچوں کا استاد مقرر کرتا ہے اور کہتا ہے کہ دیکھو اچھی طرح سے پڑھانا۔ وہ آیا اور بادشاہ کے لڑکوں سے کہا کہ دیکھو آج معاف کرنا، رات بھر مجھے سجدے میں بڑا مزہ آیا، رات بھر روتا رہا، ٹھیک سے پڑھایا نہیں، سارا وقت چھپکی لیتا رہا اور چلا گیا۔ تو جب بادشاہ کو خبر ہوگی تو بادشاہ دے گا اُس کو انعام؟ مولانا شاہ محمد احمد صاحب نے فرمایا تھا کہ بعض بندے ایسے ہیں کہ جن کے لیے اللہ تعالیٰ فرشتہ بھیجتا ہے کہ اس کے پیر دباؤ تاکہ وہ سوتا رہے، اٹھنے نہ پائے، میرا بندہ دن بھر کا تھکا ہوا ہے۔ تو وہ سویا ہوا بوجہ تقویٰ کے اللہ کو بعض تہجد پڑھنے والوں سے زیادہ پیارا ہے۔ آپ سوچئے! آپ کا ایک ہی بیٹا ہو اور تھکا ہوا ہو، سر میں درد ہو، تو کیا آپ چاہیں گے کہ وہ رات کو بھی اٹھ کر ابا کی ٹانگ دبائے یا آپ چاہیں گے کہ اس کے سر میں مالش کرو؟ اپنے نوکر سے کہیں گے کہ دیکھو! ہمارا بیٹا آج تھکا ہوا ہے، ذرا اس کے سر پر بادام کا تیل لگاؤ، تاکہ اس کو خوب اچھی طرح نیند آئے۔ پس بعضوں کا سونا دوسروں کی عبادت سے افضل ہوتا ہے۔

تو یہ آج کا سبق ختم ہے، ان شاء اللہ یہ مزہ کل پھر چلے گا، اللہ تعالیٰ ہم سب کے قلب میں یہ علوم محفوظ فرمائے۔ ایک تو خالی علم ہے اور ایک علم کے ساتھ ساتھ کیفِ علم بھی ہے، کیفِ علم سب کو نہیں ملتا، خشک ملاحظہ کرنا کہ کیفِ علم نہیں ملتا۔ چنانچہ مولانا شاہ محمد احمد صاحب رحمۃ اللہ علیہ کے سامنے میں نے بیت اللہ میں ایک دفعہ مثنوی کی شرح بیان کی، تو حضرت نے فرمایا کہ تمہاری مثنوی کی شرح سے میرے سر میں جو درد تھا وہ سب چلا گیا، طبیعت منشرح ہو گئی۔ اور الہ آباد میں میں نے تھوڑی سی روح المعانی کی تفسیر بیان کی تو



حضرت نے فرمایا کہ روح المعانی دوسرے لوگ بھی بیان کرتے ہیں، لیکن تم جب روح المعانی بیان کرتے ہو تو اس میں کچھ اور ہی مزہ آتا ہے۔ میں نے اللہ تعالیٰ کا شکر ادا کیا۔ ایک دفعہ ہر دوئی میں مولانا شاہ ابرار الحق صاحب کی موجودگی میں میرا بیان ہوا اور صدر مفتی دیوبند مفتی محمود حسن گنگوہی بھی موجود تھے اور مولانا شاہ محمد احمد صاحب رحمۃ اللہ علیہ بھی تھے، بڑے بڑے علماء آئے ہوئے تھے۔ حضرت ہر دوئی نے فرمایا آج تم کو بیان کرنا ہے۔ تو میں نے مفتی صاحب سے عرض کیا کہ حضرت! آپ کے سامنے بیان کرنے میں تو مجھے ڈر لگ رہا ہے، آپ جیسے کمرے میں آرام کیجیے۔ کیوں کہ مفتی صاحب کا اتنا زبردست حافظہ ہے کہ پوری بخاری شریف جیسے ان کو زبانی یاد ہے، میں نے کہا عبارت میں کہیں غلطی ہو جائے گی تو بلا وجہ بدنامی ہوگی۔ تو حضرت نے فرمایا: اچھا! آپ مجھے اپنے بیان سے محروم کرنا چاہتے ہیں، میں ہر گز نہیں جاؤں گا۔ مجبوراً میں اللہ سے دعا کر کے بیٹھ گیا۔ جب میرا بیان ختم ہوا تو مولانا شاہ محمد احمد صاحب رحمۃ اللہ علیہ اپنے حجرے میں تشریف لے گئے، اور مجھ کو دیکھ کر سینے سے چٹا لیا اور انہوں نے جو فرمایا، کیا عرض کروں کہتے ہوئے شرم آتی ہے، لیکن بزرگوں کا حسن ظن ہے اس لیے عرض کر رہا ہوں۔ فرمایا کہ اختر! کسی کو تو اللہ زبان دیتا ہے اور کسی کو دل، تجھ کو اللہ نے دونوں عطا فرمائے ہیں۔ میں اپنے منہ سے تعریف سے پناہ چاہتا ہوں، لیکن کیا کروں اللہ تعالیٰ کے انعامات کو بھی نہ بیان کروں تو ناشکری معلوم ہوتی ہے، اس لیے اللہ تعالیٰ سے یہی عرض کرتا ہوں کہ اللہ تعالیٰ! آپ کے نیک بندوں نے جو بشارت دی ہے اس کو آپ میری شامت اعمال سے نہ چھینیں، اس کو قائم رکھیے اور اس میں برکت ڈالیں۔ اللہ تعالیٰ کی نعمت کا شکر کرتا ہوں اور قلب میں سب سے اپنے آپ کو کمتر محسوس کرتا ہوں، بلکہ ساری دنیا کے مسلمانوں سے کمتر بلکہ کافروں سے اور جانوروں سے بھی کمتر سمجھ کر میں نے اس کو پیش کیا، کیوں کہ جب تک خاتمہ ایمان پر نہ ہو جائے ہم کسی ایک کافر کو بھی اپنے آپ سے بدتر نہیں سمجھتے۔ حضرت تھانوی رحمۃ اللہ علیہ فرماتے ہیں کہ میں اپنے کو تمام مسلمانوں سے کمتر سمجھتا ہوں فی الحال۔ یعنی اس وقت تمام مسلمانوں کو اپنے سے بہتر سمجھتا ہوں اور ساری دنیا کے جانوروں، کافروں سے خود کو کمتر سمجھتا ہوں فی المال۔ یعنی انجام کے اعتبار سے، کیوں کہ پتا نہیں خاتمہ کیسا ہوگا؟ اور فرمایا کرتے تھے کہ ہر وقت یہ غم رہتا ہے کہ اشرف علی کا پتا نہیں قیامت کے دن کیا حال ہوگا۔ آہ! یہ غم مل جائے تو کیا کہنا۔



شیخ سے استفادہ بیان پر موقوف نہیں

دوسری بات یہ کہ بعض لوگ اہل اللہ یا اہل اللہ کے غلاموں کی صحبت کے لیے بیان کو ضروری سمجھتے ہیں۔ پوچھتے ہیں کہ بیان ہو گا یا نہیں؟ آہ نکل جاتی ہے کہ کیا ملاقات اور صحبت کے لیے بیان لازم ہے؟ کہیں صحبت کے معنی دکھلا دو کہ صحبت کے لیے بیان لازم ہے۔ اگر ایک شخص حالتِ ایمان میں نبی کو دیکھ لے اور آپ صلی اللہ علیہ وسلم کچھ نہ بولیں تو صحابی ہوا یا نہیں؟ تو صحبت کے لیے بولنا ضروری نہیں، خاموشی سے بھی فائدہ ہوتا ہے، لیکن یہ پوچھنا کہ آج بیان ہو گا یا نہیں؟ معلوم ہو لذتِ دیدار و لذتِ ملاقات سے یہ ظالم نا آشنا ہے۔ بولو بھائی! کیا خالی ملاقات نعت نہیں؟ آپ بتلائیے! یہ عاشق بیان ہے یا عاشق تقریر ہے؟ یہ ظالم عاشق مقرر ہوتا تو یہ نہ پوچھتا، بلکہ کہتا کہ بھی ملاقات ہو جائے گی یا نہیں؟ پس ملاقات ہو جائے یہی کافی ہے۔

شیخ سے والہانہ تعلق کی مثال

میں اپنے شیخ کے ساتھ رہتا تھا۔ حضرت آٹھ آٹھ گھنٹے عبادت کرتے تھے، تین بجے رات کو اٹھتے، گیارہ بجے دن تک عبادت میں مشغول رہتے، دس دس پارے تلاوت کرتے تھے، مناجاتِ مقبولِ زبانی یاد تھی اور اس کی ساتوں منزل روزانہ پڑھتے تھے، قصیدہ بردہ زبانی یاد تھی، بارہ تسبیح اور تہجد کی ہر دو رکعت کے بعد سجدہ میں روتے تھے، یہ سب پندرہ سال تک میری آنکھوں کا دیکھا ہوا ہے، لیکن میں کبھی حضرت سے غائب نہیں ہوا، الحمد للہ! کبھی ایسا نہیں ہوا کہ حضرت فارغ ہوئے ہوں اور مجھے نہ پایا ہو، میں حضرت کی جوتیاں لیے ایک جگہ بیٹھا رہتا، ایسی جگہ بیٹھتا تھا کہ حضرت کی نظر مجھ پر نہ پڑے، تاکہ ان کو احساس نہ ہو کہ میرے رازِ خلوت سے کوئی واقف ہو رہا ہے، تاکہ آزادی سے میرا شیخ اپنے اللہ کو خوب یاد کرے، کیوں کہ دیکھنے سے عبادت مشکل ہو جاتی ہے، اس لیے کونے میں بیٹھتا تھا، جب حضرت اٹھتے اور مسجد سے باہر آتے تو حضرت کے پاؤں میں جو تا پہنا دیتا۔ کبھی حضرت بارہ بجے رات تک جلسہ میں جاگے، اس کے بعد تین گھنٹے سوئے پھر اٹھ گئے اور میں



حضرت کے پاؤں دباتا رہا، جوانی میں ایک گھنٹہ سونے کو ملا۔ ایک دن حضرت نے فرمایا کہ حکیم اختر میرے ساتھ اس طرح رہتا ہے جیسے دودھ پیتا بچہ اپنی ماں کے پیچھے پیچھے پھرتا ہے۔

ایک واقعہ یاد آیا۔ حضرت کی مسجد اور خانقاہ سے ذرا فاصلے پر ایک چھوٹا سا تالاب تھا، اس میں ہم لوگ کپڑے دھوتے تھے، میں حضرت کے کپڑے دھورہا تھا کہ حضرت نے آواز دی حکیم اختر! دل میں ایک علم عظیم وارد ہوا ہے جلدی نوٹ کرو۔ میں نے کہا حضرت! میں حاضر ہوا اور جلدی سے اٹھ کر آیا۔ فرمایا: اللہ تعالیٰ قرآن پاک میں ارشاد فرماتے ہیں **وَهُوَ الْغَفُورُ الْوَدُودُ** اللہ تعالیٰ بہت بخشنے والا ہے، بہت محبت کرنے والا ہے۔ لیکن **غَفُورٌ** کو مقدم کیوں کیا؟ اپنے بندوں کو بتا دیا کہ جانتے ہو تم کو ہم جلدی کیوں بخش دیتے ہیں؟ مارے محبت کے، غلبہ محبت کی وجہ سے۔ جس کو حضرت نے پوربی زبان میں فرمایا: ہم تم کو جلدی بخش دیتے ہیں، جلدی معاف کر دیتے ہیں مارے مٹیا کے۔ ہندوستان میں مٹیا کہتے ہیں محبت کو۔ مارے مٹیا کے۔ آہ! کیا لفظ ہے، وجد آگیا۔ تو اس طریقے سے میں حضرت کے علوم نوٹ کرتا تھا، لیکن اللہ تعالیٰ کا شکر ہے کہ مجھ کو بھی اللہ تعالیٰ نے ایسے دوست احباب دیے جو ہر وقت میرے ساتھ رہتے ہیں۔ دیکھو! میر صاحب رات دن ساتھ میں ہیں، یہ اسٹیبل مل میں آفیسر تھے، پرچیز آفیسر جہاں بڑی بالائی آمدنی ہوتی ہے یعنی حرام کی آمدنی کا امکان ہوتا ہے، لیکن انہوں نے کبھی رشوت نہیں لی اور سفر میں حضر میں میرے ساتھ رہنے کے لیے نوکری بھی چھوڑ دی۔

مجالس اہل اللہ کی اہمیت

یہ مجالس جو میں نے آپ کے ساتھ اس وقت کی ہے، پوری امت کے اولیاء اللہ کا اجتماع ہے کہ ان مجالس سے ہی دین پھیلا ہے۔ یہ مجالس ان مجالس کی نقل ہے۔ اب حقیقت کہاں سے لاؤ گے؟ اب نقل ہی کو غنیمت سمجھو ورنہ وہ بھی کہاں ملے گی؟ اب اولیائے سابقین کہاں ملیں گے؟ جو موجود ہیں ان کو غنیمت سمجھ لو۔ میرے شیخ فرماتے تھے گندم اگر بہم نہ رسد بھس غنیمت است۔ گندم اگر نہ ملے تو بھوس کی روٹی کھا لو۔ لیکن شیخ اپنے کو ایسا سمجھے، طالبین نہ سمجھیں کہ میرا شیخ بھوس ہے، ورنہ مرید چھوسا ہو جائے گا۔ چھوسا کہتے ہیں بلی کو، یعنی شیخ کو



حقیر سمجھنے والا محروم ہو جائے گا۔ حاجی صاحب فرماتے ہیں کہ شیخ تو یہی سمجھے کہ میں کچھ نہیں ہوں مگر مریدین سمجھیں کہ روئے زمین پر میرے لیے ان سے بہتر کوئی مرئی نہیں۔ یہ عقیدہ لازم ہے ورنہ فائدہ نہیں ہو گا۔ اور مولانا گنگوہی نے اس کو سکھا دیا۔ مولانا گنگوہی فرماتے ہیں کہ اگر ایک مجلس ہو اور اس میں ہمارے پیر حاجی امداد اللہ صاحب تشریف فرما ہوں اور اسی مجلس میں امام غزالی، جنید بغدادی، بابا فرید الدین عطار، شیخ عبدالقادر جیلانی رحمۃ اللہ علیہم ہوں تو میں کسی کی طرف رخ نہیں کروں گا، اپنے حاجی صاحب کو دیکھتا ہوں گا۔ مرید کو یہ محبت ہونی چاہیے۔ آج کل تو ایسا ہے کہ اولیاء اللہ تو درکنار دنیا دار کو دیکھ کر شیخ کو بھول جاتے ہیں۔ ایک صاحب اپنے شیخ سے ملنے آئے تھے۔ اتنے میں ایک نواب صاحب آگئے تو شیخ صاحب کو بھول گئے، بس نواب صاحب سے باتیں کر رہے ہیں، شیخ صاحب ہنسے اور مجھ سے کہا اس مخلص کو دیکھا؟ آیا تھا ہم سے ملنے اور ایک نواب آگیا تو اب نواب کی طرف منہ کیسے ہوئے ہے، ہماری طرف پیٹھ کیسے ہوئے بیٹھا ہے۔ اگر شیخ سے صحیح عقیدت اور محبت ہے تو چاہے بادشاہ اور وزیر اعظم بھی آجائے تو اس کو خاطر میں بھی نہیں لائے گا کہ ہمارا بادشاہ تو ہمارا شیخ ہے۔ اللہ کا شکر ہے جب میرے شیخ پاکستان آتے ہیں تو میں اعلان کر دیتا ہوں کہ میرا بادشاہ میرا وزیر اعظم آ رہا ہے، سب کام بند کرو اور شیخ کے استقبال اور خدمت کی فکر کرو۔ میرے شیخ فرماتے تھے کہ اللہ کا راستہ بہت مشکل ہے مگر اے حکیم اختر! سن لے کہ اگر سچا اللہ والا شیخ مل جائے تو اللہ کا راستہ صرف آسان نہیں ہوتا مزید آہو جاتا ہے۔ حاجی امداد اللہ صاحب نے فرمایا تھا کہ مولانا رومی کو شمس الدین تبریزی کی برکت سے ان کی محبت کے صدقے میں اتنا اونچا مقام نصیب ہوا کہ اگر وہ سینکڑوں سال تہجد پڑھتے تب بھی اس مقام پر نہ پہنچتے لہذا مولانا رومی کا عشق دیکھ لو، جہاں کہیں شیخ کا نام آتا ہے پورے صفحے کے صفحے شمس الدین تبریزی کی محبت میں کہہ جاتے ہیں۔ ایک ہی شعر کافی ہے ان کا۔

مولوی ہرگز نہ شد مولائے روم

تا غلام شمس تبریزی نہ شد

لوگ مجھ کو مُلا ملا کہتے تھے، آج شمس الدین تبریزی کی برکت سے مولائے روم بنا ہوا ہوں۔



جب حضرت شاہ عبد القادر صاحب مفسر قرآن، شاہ ولی اللہ کے بیٹے، تفسیر موضح القرآن کے مصنف آٹھ گھنٹے عبادت کر کے مسجد فتح پوری سے نکلے ایک کتے پر نظر پڑ گئی تو وہ کتاب دلی میں جہاں جاتا تھا سب کتے اس کے سامنے ادب سے بیٹھتے تھے جبکہ کتوں کا مزاج یہ ہے کہ اپنی برادری سے ان کو مناسبت نہیں، جب کوئی کتا آجائے تو اس کو دوڑا لیتے ہیں بھونکتے ہوئے دور بھگا دیتے ہیں، لیکن وہ شیخ الکلاب بن گیا، جہاں جا رہا ہے سارے کتے اس کے سامنے ادب سے بیٹھ رہے ہیں تو حکیم الامت مجدد الملت مولانا اشرف علی صاحب تھانوی فرماتے ہیں کہ آہ! جن کی نگاہوں سے جانور بھی محروم نہیں رہتے ان کی نگاہوں سے انسان کیسے محروم رہے گا۔

دیکھیے! ابھی کھایا بھی نہیں کھانا لیکن اتنا مزہ آرہا ہے کہ میں کیا عرض کروں۔ آہ! سب کچھ بھول جاتا ہے، اگر اللہ اپنی محبت کا صحیح مزہ دے دے تو پھر کچھ یاد نہیں رہتا، اسی لیے جنت میں جب اللہ تعالیٰ اپنے کو دکھائیں گے، دیدار نصیب ہو گا تو کسی جنتی کو جنت یاد نہ رہے گی۔

کہاں خرد ہے کہاں ہے نظام کار اس کا

یہ پوچھتی ہے تری زرگس خمار آلود

وہ سامنے ہیں نظام حواس برہم ہے

نہ آرزو میں سکت ہے نہ عشق میں دم ہے

غنیمت سمجھ لو ان ملاقاتوں کو، بڑی مشکل سے آیا ہوں جبکہ امریکالے جانے کے لیے ایک آدمی کراچی آیا ہوا ہے۔ اب سفر کی تاب بھی نہیں، کمزور بھی ہو گیا ہوں اس لیے مسجد نہیں جاپاتا، زیادہ سیڑھیوں پر چڑھنے سے دل پر اثر پڑ جاتا ہے اس لیے یہاں نماز پڑھ رہا ہوں اس لیے غنیمت سمجھ لو کہ اگلے سال آنا ہو یا نہ ہو۔

غنیمت جان لو مل بیٹھنے کو

مبادا پھر یہ وقت آئے نہ آئے

بس اللہ تعالیٰ سے دعا کرو جو حضرات تشریف لائے اختر کو اور میرے سارے احباب کو اور جو عورتیں آئیں، اللہ اپنے کرم سے سب کو ولی اللہ بنا دیں۔ آمین۔ کیوں کہ آپ کریم ہیں اور کریم کی تعریف یہ ہے اے اللہ! جو محدثین نے ہمیں بتائی کہ کریم وہ ہے جو نالائقوں پر مہربانی



کردے، اور استعداد نہ دیکھے، اللہ! ہم سب نااہل ہیں لیکن اپنی نااہلیت کا اعتراف کرتے ہوئے آپ کے کریم ہونے کے صدقے میں درخواست کرتے ہیں کہ اولیائے صدیقین کی جو سب سے آخری سرحد ہے جہاں ان کی منتہا ہوتی ہے ہم سب کو ہماری اولاد کو ہمارے احباب کو ہمارے گھر والوں کو سب کو اے اللہ! اس مقام تک پہنچا دے۔ اور ان مجلسوں کو اور ری یونین کی میری حاضری کو قبول فرما اور میرے پاس جو لوگ تشریف لارہے ہیں اللہ ان کو بھی قبول فرما، اور ہم سب کو اپنی محبت کا وہ اونچا مقام دے یا اللہ! جو تو اپنے اولیائے صدیقین کو نصیب فرماتا ہے، اور جس کو جو روحانی بیماری ہے کسی کو بد نظری ہو، کسی کو جھوٹ بولنے کی عادت ہو، کسی کو غصے کی بیماری ہو اللہ! ہم سب کی تمام روحانی بیماریوں کو اور جسمانی بیماریوں کو شفاء عاجل کامل مستمر نصیب فرمائے اور سکونِ قلب عطا فرمائے۔ اے اللہ! سلامتیِ اعضا اور سلامتیِ ایمان کے ساتھ زندہ رکھ اور سلامتیِ اعضا اور سلامتیِ ایمان کے ساتھ دنیا سے اٹھا، اور یہ دعا ہمارے لیے اور ہمارے گھر والوں کے لیے اور سارے عالم کے مؤمنین اور مؤمنات مسلمین اور مسلمات کے لیے قبول فرما، آمین۔



آپ کا ذکر ہے دو جہاں میں

دوستو یہ ہے شہرِ مدینہ

جس سے اسلام پھیلا جہاں میں

گر نہ صلِّ علیٰ ہو زباں پر

کیا اثر ہوگا آہ و فغاں میں

وَرَفَعْنَا كَا انعام یہ ہے

آپ کا ذکر ہے دو جہاں میں

کیا کہوں رفعتِ شانِ گنبد

کچھ نہیں دم ہے اتحرزباں میں



اُمورِ عشرہ برائے اصلاحِ معاشرہ

ازمچی السنۃ حضرت اقدس مولانا شاہ ابرار الحق صاحب رحمۃ اللہ علیہ

یعنی وہ دس اُمور (کام) جن کے التزام سے دین کے دوسرے احکام کی پابندی کی توفیق ان شاء اللہ تعالیٰ مل جائے گی۔

۱۔ تقویٰ اور اخلاص کا اہتمام۔ تقویٰ کا خلاصہ یہ ہے کہ فرائض و واجبات و سنن مؤکدہ کی پابندی کرنا اور ممنوعات سے بچنا۔ اخلاص کا حاصل یہ ہے کہ ہر کام اللہ تعالیٰ کی رضا اور خوشنودی کے لیے ہی کرنا۔

۲۔ ظاہری گناہوں میں سے بد نگاہی، بدگمانی، غیبت، جھوٹ، بے پردگی اور غیر شرعی وضع قطع رکھنے سے خصوصاً بچنا۔

۳۔ اخلاقِ ذمیمہ (بُرے اخلاق) میں سے بے جا غصہ، حسد، عُجب، تکبر، کینہ اور حرص و طمع پر خصوصی نگاہ رکھنا۔

۴۔ امر بالمعروف اور نہی عن المنکر کا انفراداً و اجتماعاً بہت اہتمام رکھنا۔ ان کے احکام اور آداب کو بھی معلوم کرنا۔ فضائلِ تبلیغ میں سے حدیث نمبر ۳۳ تا ۴۰ کو بار بار پڑھنا بالخصوص حدیث نمبر ۵ کو۔

۵۔ صفائیِ ستھرائی کا التزام رکھنا۔ بالخصوص دروازوں کے سامنے جن میں مساجد و مدارس کے دروازے خصوصاً توجہ کے مستحق ہیں ان کے سامنے زیادہ اہتمام صفائی کارکھنا۔

۶۔ نماز کی سنن میں سے قرأت، رکوع، سجدہ اور تشهد میں انگلی اٹھانے کے طریقے کو سیکھنا۔ نیز اذان و اقامت کی سنن کو توجہ سے معلوم کر کے ان پر عمل کی مشق کرنا۔



۷۔ سنن عادات کا بھی خاص خیال رکھنا۔ مثلاً کھانے پینے، سونے جاگنے، ملنے جلنے وغیرہ مسنون طریقے پر عمل کرنا۔

۸۔ کم از کم ایک رکوع کی تلاوت روزانہ کرنا اور اس میں کلام پاک کے حُسن و جمال کی زیادہ سے زیادہ رعایت کرنا۔ یعنی قواعدِ اخفاء و اظہار، معروف و مجهول وغیرہ کا لحاظ رکھنا۔ اور درود شریف کم از کم ۱۱ مرتبہ ہر نماز کے بعد پڑھنا یا ایک تسبیح کسی نماز کے وقت تین سو مرتبہ روزانہ پڑھنا زیادہ بہتر ہے۔

۹۔ پریشان کن حالات و معاملات میں یہ سوچ کر شکر کرنا کہ اس سے بڑی مصیبت و پریشانی میں مبتلا نہیں ہوا۔ مثلاً بخار آنے پر یہ سوچنا کہ پیشاب تو بند نہیں ہوا ہے، فالج، جنون اور قلبی امراض سے تو بچا ہوا ہوں۔ نیز یہ اعتقاد رکھنا کہ بیماری سے گناہ معاف ہو رہے ہیں یا اس پر اجر و ثواب ہو گا۔

۱۰۔ اپنے شب و روز کے اعمال کا شرعی حکم معلوم کرنا۔ جن کا علم نہیں ہے کہ آیا وہ اوامر یعنی فرض، واجب، سُنّتِ مؤکدہ، سُنّتِ غیر مؤکدہ، مستحب و مباح میں سے ہیں یا نواہی یعنی کفر و شرک، حرام، مکروہ تنزیہی یا تحریمی میں سے اور جو اعمال خدا نخواستہ منکرات میں سے معلوم ہوں ان کو جلد از جلد ترک کرنا۔



نفسِ قدیمِ نبی کے ہیں جنت کے راستے
اللہ سے بلا تے ہیں سنت کے راستے



ولی اللہ بنانے والے چار اعمال

تعلیم فرمودہ

شیخ العرب والعجم عارف باللہ حضرت اقدس مولانا شاہ حکیم محمد اختر صاحب دامت برکاتہم

چار اعمال ایسے ہیں کہ جو ان پر عمل کرے گا مرنے سے پہلے ان شاء اللہ تعالیٰ ولی اللہ بن کر دنیا سے جائے گا۔ نفس پر جبر کر کے اللہ کو خوش کرنے کے لیے جو مندرجہ ذیل اعمال کرے گا اس کو پورے دین پر عمل کرنا آسان ہو جائے گا اور وہ اللہ کا ولی ہو جائے گا۔

(۱) ایک مٹھی داڑھی رکھنا

بخاری شریف کی حدیث ہے:

**خَالِفُوا الْمُشْرِكِينَ وَفِرُوا اللَّحْيَ وَأَحْفُوا الشَّوَارِبَ وَكَانَ بِنُ عَمْرٍ
إِذَا حَجَّ أَوْ اعْتَمَرَ قَبْضَ عَلَى لِحْيَتِهِ فَمَا فَضَلَ أَخَذَهُ**

ترجمہ: مشرکین کی مخالفت کرو داڑھیوں کو بڑھاؤ اور مونچھوں کو کٹاؤ اور حضرت ابن عمر جب حج یا عمرہ کرتے تھے تو اپنی داڑھی کو اپنی مٹھی میں پکڑ لیتے تھے پس جو مٹھی سے زائد ہوتی تھی اس کو کاٹ دیتے تھے۔

بخاری شریف کی دوسری حدیث ہے کہ رسول اللہ صلی اللہ علیہ وسلم نے فرمایا:

إِنَّهُمُ الشَّوَارِبَ وَأَحْفُوا اللَّحْيَ

ترجمہ: مونچھوں کو خوب باریک کتراؤ اور داڑھیوں کو بڑھاؤ۔

پس ایک مٹھی داڑھی رکھنا واجب ہے۔ جس طرح وتر کی نماز واجب ہے، عید الفطر کی نماز واجب ہے، بقرہ عید کی نماز واجب ہے، اسی طرح ایک مٹھی داڑھی رکھنا واجب ہے اور چاروں اماموں کا اس پر اجماع ہے، کسی امام کا اس میں اختلاف نہیں۔ علامہ شامی تحریر فرماتے ہیں:



أَمَا أَخَذَ اللَّحْيَةَ وَهِيَ مَادُونِ الْقَبْضَةِ كَمَا يَفْعَلُهُ

بَعْضُ الْمَغَارِبَةِ وَمُخْتَلِثَةُ الرِّجَالِ فَلَمْ يُبْعَثْ أَحَدٌ

ترجمہ: داڑھی کا کتر انا جبکہ وہ ایک مٹھی سے کم ہو جیسا کہ بعض اہل مغرب اور ہجڑے لوگ کرتے ہیں کسی کے نزدیک جائز نہیں۔

حکیم الامت مجدد الملت حضرت مولانا اشرف علی صاحب تھانوی رحمۃ اللہ علیہ بہشتی زیور جلد ۱۱، صفحہ ۱۱۵ پر تحریر فرماتے ہیں کہ داڑھی کا منڈانا یا ایک مٹھی سے کم پر کتر انا دونوں حرام ہیں، اور داڑھی داڑھ سے ہے اس لیے ٹھوڑی کے نیچے سے بھی ایک مٹھی ہونی چاہیے اور چہرے کے دائیں اور بائیں طرف سے بھی ایک مٹھی ہونا چاہیے یعنی تینوں طرف سے ایک مٹھی داڑھی رکھنا واجب ہے۔ بعض لوگ سامنے یعنی ٹھوڑی کے نیچے سے تو ایک مٹھی رکھ لیتے ہیں لیکن چہرے کے دائیں اور بائیں طرف سے کتر ادیتے ہیں، خوب سمجھ لیں کہ داڑھی تینوں طرف سے ایک مٹھی رکھنا واجب ہے، اگر ایک طرف سے بھی ایک مٹھی سے چاول برابر کم یعنی ذرا سی بھی کم ہوگی تو ایسا کرنا حرام اور گناہ کبیرہ ہے۔

(۲) ٹخنے کھلے رکھنا

پاجامہ، شلوار، لنگی، جبہ اور اوپر سے آنے والے ہر لباس سے ٹخنوں کو ڈھانپنا مردوں کے لیے حرام اور کبیرہ گناہ ہے۔ بخاری شریف کی حدیث ہے:

مَا أَسْفَلَ مِنْ أَنْكَعَبَيْنِ مِنَ الْأَزَارِ فِي النَّارِ

ترجمہ: ازار (پاجامہ، لنگی، شلوار، کرتہ، عمامہ، چادر وغیرہ)

سے ٹخنوں کا جو حصہ چھپے گا دوزخ میں جائے گا۔

معلوم ہوا کہ مردوں کے لیے ٹخنے چھپانا کبیرہ گناہ ہے کیوں کہ صغیرہ گناہ پر دوزخ کی وعید نہیں آتی۔

(۳) نگاہوں کی حفاظت کرنا

اس معاملے میں آج کل عام غفلت ہے۔ بد نظری کو لوگ گناہ ہی نہیں سمجھتے حالاں کہ



نگاہوں کی حفاظت کا حکم اللہ تعالیٰ نے قرآن پاک میں دیا ہے:

قُلْ لِّلْمُؤْمِنِيْنَ يَغُضُّوْا مِنْ اَبْصَارِهِمْ

ترجمہ: اے نبی! آپ ایمان والوں سے کہہ دیجیے کہ اپنی بعض نگاہوں کی حفاظت کریں۔ یعنی نامحرم لڑکیوں اور عورتوں کو نہ دیکھیں۔ اسی طرح بے داڑھی مونچھ والے لڑکوں کو نہ دیکھیں یا اگر داڑھی مونچھ آجھی گئی ہے لیکن ان کی طرف میلان ہوتا ہے تو ان کی طرف بھی دیکھنا حرام ہے۔ غرض اس کا معیار یہ ہے کہ جن شکلوں کی طرف دیکھنے سے نفس کو حرام مزہ آئے ایسی شکلوں کی طرف دیکھنا حرام ہے۔ حفاظتِ نظر اتنی اہم چیز ہے کہ اللہ تعالیٰ نے قرآن پاک میں عورتوں کو الگ حکم دیا **يَغُضُّوْنَ مِنْ اَبْصَارِهِنَّ** اپنی نگاہوں کی حفاظت کریں، جب کہ نماز روزہ اور دوسرے احکام میں عورتوں کو الگ سے حکم نہیں دیا گیا بلکہ مردوں کو حکم دیا گیا اور عورتیں تابع ہونے کی حیثیت سے ان احکام میں شامل ہیں۔ اور بخاری شریف کی حدیث ہے:

زَنِ الْعَيْنِ النَّظْرُ

ترجمہ: آنکھوں کا زنا ہے نظر بازی۔
نظر باز اور زنا کار اللہ کی ولایت کا خواب بھی نہیں دیکھ سکتا جب تک کہ اس فعل سے سچی توبہ نہ کرے۔ اور مشکوٰۃ شریف کی حدیث ہے:

لَعَنَ اللّٰهُ النَّاْظِرَ وَالْمَنْظُوْرَ اِلَيْهِ

ترجمہ: اللہ تعالیٰ لعنت فرمائے بد نظری کرنے والے پر اور جو خود کو بد نظری کے لیے پیش کرے۔
پس ناظر اور منظور دونوں پر اللہ کے رسول صلی اللہ علیہ وسلم نے لعنت کی بددعا فرمائی ہے۔ بزرگوں کی بددعا سے ڈرنے والے سید الانبیاء صلی اللہ علیہ وسلم کی بددعا سے ڈریں کہ آپ صلی اللہ علیہ وسلم کی غلامی کے صدقے ہی میں بزرگی ملتی ہے۔ لہذا اگر کسی حسین پر نظر پڑ جائے تو فوراً ہٹالو ایک لمحہ کو اس پر نہ رکنے دو۔ پس قرآن پاک کی مندرجہ بالا آیات مبارکہ اور



احادیثِ مبارکہ کی روشنی میں بد نظری کرنے والے کو تین بُرے القاب ملتے ہیں:

(۱)... اللہ ورسول کا نافرمان (۲)... آنکھوں کا زنا کار (۳)... ملعون

(۴) قلب کی حفاظت کرنا

نظر کی حفاظت کے ساتھ دل کی بھی حفاظت ضروری ہے۔ بعض لوگ نگاہِ چشمی کی تو حفاظت کر لیتے ہیں لیکن نگاہِ قلبی کی حفاظت نہیں کرتے یعنی آنکھوں کی تو حفاظت کر لیتے ہیں لیکن دل کی نگاہ کی حفاظت نہیں کرتے اور دل میں حسین شکلوں کا خیال لا کر حرام مزہ لیتے ہیں، خوب سمجھ لیں کہ یہ بھی حرام ہے۔ اللہ تعالیٰ فرماتے ہیں:

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ

ترجمہ: اللہ تعالیٰ تمہاری آنکھوں کی چوری کو

اور تمہارے دلوں کے رازوں کو خوب جانتا ہے۔

ماضی کے گناہوں کے خیالات کا آنا برا نہیں لانا برا ہے۔ اگر گناہ خیال آجائے تو اس پر کوئی مؤاخذہ نہیں لیکن خیال آنے کے بعد اس میں مشغول ہو جانا یا پرانے گناہوں کو یاد کر کے اس سے مزہ لینا یا آئندہ گناہوں کی اسکیمیں بنانا یا حسینوں کا خیال دل میں لانا یہ سب حرام ہے اور اللہ تعالیٰ کی ناراضگی کا سبب ہے۔ اللہ تعالیٰ حفاظت فرمائیں اور ان حرام کاموں سے بچائیں جس کی برکت سے ان شاء اللہ تعالیٰ تمام گناہوں سے بچنا آسان ہو جائے گا۔

مذکورہ بالا اعمال پر توفیق کے لیے چار تسبیحات

مذکورہ بالا چار حرام کاموں سے بچنے کے لیے مندرجہ ذیل چار وظائف ہیں جن کے پڑھنے سے روح میں طاقت آئے گی اور جب روح طاقت ور ہو جائے گی تو گناہوں سے بچنا آسان ہو جائے گا: ایک تسبیح (۱۰۰ بار) **لَا إِلَهَ إِلَّا اللَّهُ** پڑھیں۔ ایک تسبیح (۱۰۰ بار) **اللَّهُ أَكْبَرُ** پڑھیں۔ ایک تسبیح (۱۰۰ بار) استغفار کی پڑھیں۔ ایک تسبیح (۱۰۰ بار) دُرود شریف کی۔



اللہ تعالیٰ اور اس کے پیارے رسول صلی اللہ علیہ وسلم سے محبت مسلمان کے ایمان کا سب سے بنیادی جز ہے۔ بندے کی محبت تو ظاہری طور پر نظر آتی ہے لیکن اس بات کا پتا کیسے چلے کہ اللہ بھی اس بندے سے محبت کرتا ہے؟

شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ اپنے وعظ ”نگاہ نبوت میں محبت کا مقام“ میں قرآن و سنت کے دلائل اور مفسرین کے حوالوں سے بیان فرماتے ہیں کہ پہلے اللہ بندے سے محبت کرتا ہے، پھر وہ بندہ اللہ سے محبت کرنے لگتا ہے اور جب اس پر اللہ کی محبت کے آثار نمایاں ہوتے ہیں تو اعمال صالحہ کی طرف اس کی رغبت اور گناہوں سے نفرت بڑھ جاتی ہے۔ حضرت اقدس نے خوبصورت مثالوں اور واقعات سے واضح فرمایا ہے کہ نیک عمل کرنا اور گناہوں سے بچنا مسلمان کے ایمان اور اللہ سے محبت میں اضافے اور ترقی کا باعث بھی ہوتا ہے اور یہ بھی ظاہر ہوتا ہے کہ یہ اللہ سے کس درجہ محبت کرتا ہے۔

www.khanqah.org

ناشر

مکتبہ خانہ مظہریہ

کوئٹہ، پاکستان۔ فون: 3532222

